
TARİXİ ABİDƏLƏRİMİZ 
AĞOĞLAN MƏBƏDİ 

Ağoğlan məbədinin plan baxımından üçnefli olan düzbucaqlı bazi- 
likası kifayət qədər böyük ölçülərə malikdir: onun uzunluğu 25, eni isə 
12,5 metrdir. Kvadrat formalı səkkiz dayaq sütununun - pilonların iki sı- 
rası binanın daxili məkanını üç hissəyə bölür. 

Ortada olan mərkəzi, dörd metrlik nef yanlarda yerləşən 2 metrlik 
ensiz neflərdən iki dəfə böyükdür. Orta hissənin hündürlüyü 17, yan his- 
sələrin hündürlüyü isə 11,5 metrdir. İbadət zalının bütün nefləri silindrik 
formalı tağlarla örtülmüşdür. Həmin tağlar səliqə ilə yonulmuş və bir-bi- 
rinə yaxşıca uyğunlaşdırılmış daşlardan yaradılmışdır. Asanlıqla görmək 
olar ki, binanın planının üçnefli sxemi ümumi olan cəhətləri ilə əsas, za- 
man etibarilə daha əvvəl tikilmiş Qum bazilikasının mərkəzi hissəsini 
təkrar edir. Gərilmiş proporsiyalı, böyük yarımdairəvi absidalı, səcdəgah- 
һ, əsas nef və səcdəgah oyuğundan hər iki tərəfdəki iki ensiz düzbucaqlı 
xidmət binalarına - yan neflərinə malik olan obyekt də bu cürdür. Absi- 
danın böyük, yarımdairəvi formalı, möhkəm oyuğu üzərində üç ensiz tağ- 
lı oyuq yerləşir. Bu oyuqlar məbədin kompozisiya mərkəzi olduğunu nə- 
zərə çatdırır. 

Bazilikanın möhkəm yerli daş olan boz bazaltdan inşa edilmiş 
monumental binası özünəməxsus gözəl dağlar diyarının sərt təbii mühiti 
ilə üzvi şəkildə bağlıdır. Binanın hamar fasad səthləri yuxarı hissədə bir- 
birindən uzaq məsafədə yerləşmiş ensiz pəncərə oyuqları ilə kəsilir. Zalın 
daxili məkanına bu oyuqlardan işıq düşür. Fasadın yan tərəfində zala 
yeganə giriş oyuğu vardır. Fasadın batıq formalı, simmetrik surətdə qu- 
rulmuş, müvazinətli kompozisiyası işığın düşməsi məqsədilə açılmış 
müxtəlif ölçülü oyuqlarla kəsilmişdir. Bu cür oyuqlar mərkəzi hissədə 
qoşa şəkildədir. Həmin oyuqlardan biri (böyüyü) zalın əsas nefini, digəri 
isə (kiçiyi, iki yaruslu) yanlardakı nefləri işıqlandırmaq üçün nəzərdə tu- 
tulmuşdur. Piramidaşəkilli çadırla örtülmüş, ensiz sütunlar üzərindəki 
gözəl qamətli rotonda məbədin çadırlı damında yerləşmişdir. Rotonda 
sitayiş təyinatlı bu binanın ciddi, lakin ifadəli həcmini daha da canlan- 
dırır. Məbədin daxili divarları yonulmuş iri, qara daşlarla üzlənmişdir. 
Həmin daşlar hörgü yerinə geniş məhlul tikişləri ilə hörülmüşdür. Bu 
onunla izah olunur ki, keçmişdə məbədin divarları malalanmış, həmin 
mala üzərində isə süjet baxımından tematik, polixrom (çoxrəngli) rəsmlər 
çəkilmişdi. Şimal divarında indiyədək qismən qalmış freska rəsmli mala- 
nın fraqmentləri bunu təsdiqləyir. 




Dayaq sütunları - pilonlar və onların üzərindəki tağların arxivoltları 
yaxşı yonulmuş iri daş bloklarla üzlənmişdir. Zalın interyerinin yuxarı 
hissələrində daş üzərində dekorativ oyma tətbiq edilmişdir. Bu, bazibkal 

tikilinin işıqlandırılma xüsusiyyətləri ilə əlaqədar olaraq onun qavranıl- 
ması ilə şərtlənmişdir. 

Bir daha qeyd olunmalıdır ki, monastırın fasadları tikintinin mütləq 
məntiqiliyi ilə seçilir. Fasadlar bazilikal kompozisiyanın daxili quruluşu- 
nu üzə çıxarır. 

Ağoğlan məbədinin (bəzən qəsr də deyilir) tikilməsi barədə bir çox 
maraqlı rəvayətlər var. Deyilənə görə, qədim zamanlarda, bu ərazidən ke- 
çən gənc bir səyyah bu yerlərin gözəl təbiətinə məftun olur və burada 
qəsr tikdirməyi qərara alır. O, ustalar toplayıb xalq könüllülərindən ibarət 
böyük bir dəstə düzəldib işə başlayır. Bu gənc çox gözəl olduğundan yer- 
li əhali onu ağoğlan adlandırırlar. Günlərin bir günü, günorta yeməyinə 
toplaşan vaxt bir qaranquş (qarğa da deyirlər) aşpazın başına fırlanıb, 
onun camaata yemək verməsinə mane olmağa çalışır, quşun bu hərəkəti- 
nə hamı maraqla tamaşa edir, amma heç kim, heç nə başa düşmür. Birdən 
qaranquş özünü qaynar qazanın içinə atıb öldürür. Bundan hiddətlənən 
aşpaz yeməyi kənara boşaldan vaxt, qazanın içərisində bir ilan ölüsünün 
də olduğunu görəndə hamı heyrətdən donub qalır. Qəsrin sahibi bu xi- 
laskar quşun ölüsünü qəsrin yanında təntənəli surətdə basdırır və qəsri 
Qaranquş qəsri elan edir. Lakin sonralar xalq arasında qəsri tikdirənin xe- 
yirxahlığı şərəfinə Ağoğlan adlandırırlar. 

Ermənistan 1992-ci ildə bu əraziləri işğal etdikdən sonra Ağoğlan 
qəsrini təmir etmək adı altında abidənin divarları üzərində olan bir neçə 
daş yazıları, eləcə də xeyli sayda alban dövrünə məxsus ornament və 
simvolları ya tamamilə silmiş, ya da formalarını dəyişdirmişlər. 

2006-cı ildə ABŞ-ın Kaliforniya ştatından əldə edilmiş ianələr hesa- 
bına ermənilər bu abidəni ikinci dəfə təmir etdirmək bəhanəsi ilə abidə- 
nin divarlarının müxtəlif yerlərinə, bu abidənin guya xristianlığın erməni 
(qriqoryan) məzhəbinə məxsusluğunu göstərən 26 yazı lövhəsi yerləşdi- 
riblər. Kompleksin ümumi giriş qapısının önündə İrəvandan qırmızı bo- 
zalt daşdan yonulub gətirilmiş xaçdaşlar basdırıblar, binanın fasadını sö- 
küb dəyişərək kirəmid və dəmirlə əvəzləyiblər. Ermənilərin bu saxtakar- 
lığı ilə abidə divarları üzərində göstərilən tarixindən və öz orijinal inter- 
yerindən baxanları heyran qoyan əzəli gözəlliyindən də məhrum olub. 

İşğal olunmuş ərazilərdə Azərbaycan mədəniyyəti və tarixinə qarşı 
əsl soyqırım həyata keçirən ermənilər Ağoğlan qəsrini də hədəfə alıblar. 
Ermənistan hökumətinin tapşırığı ilə erməni yepiskoplar İrəvan şəhərində 
2007-ci ildə öz daxili qərarı ilə bu abidəyə erməni qriqoryan kilsəsi statu- 
su verib. 

O KƏND BİZİM KƏNDTMTZDT 
QIZILCA KƏNDİ 

Qonşu kəndləri (əhatəsi) - Sus kəndi, Cağazur, Avazdar, Aşağı 
Mollalar, Yuxarı Mollalar, Qarıkaha, Bəylik kəndi olan Qızılca kəndi ra- 
yon mərkəzi ilə üz-üzə Həkəri çayının sağ sahilində yerləşirdi. 

Yurd yerləri: Muradlı, Allahverdiuşağı, Alməmmədli, Bağırlı, 
Cəfərli. 

Qızılcalılara Əlallahılar (Əlini Allah bilənlər) deyirdilər. Əlallahı 
Qızılcalı deyimi bu gün də işlənir. 

Kənddəki tirələr: Dəmolar, Ağakişilər, Məmmədhəsənlər, Ağayar- 
lılar, Usuflu. 

Tanınmış şəxsləri: Dostməmməd - onu görənlər tərəfindən iri cüs- 
səli, cantarax, həmişə at belində olan bir şəxs kimi xarakterizə edilən 
Dostməmməd erməni-müsəlman müharibəsinin qəhrəmanı kimi yadda 
qalıb. Sus dərəsində Andronikin nizami ordusunun məhv edilməsində bu 
şəxsin xüsusi şücaəti olub. O, Türkiyədən top gətirtmişdi. Cağazurlu 
Ağəmmədlə Dostməmməd 1919-cu il müharibəsində ermənilərə qarşı vu- 
ruşan Sultan bəyin ordusunun ən nüfuzlu şəxsləri olublar. Müasirləri da- 
nışırdılar ki, Qızılcada hamı cızığın bir tərəfində, tək Dostməmməd isə 
digər tərəfində durub kəndir dartannışlar. Amma nə qədər dartsalar da 
Dostməmmədi cızığın bu üzünə keçirmək mümkün olmazmış. Atam de- 
yir ki, Dostməmməd Çar Rusiyasından qalan bom pulu yandırıb şor çürü- 
dürdü. 

Aşıq Ramazan - Sarıbabadan Qalaya (Şuşa) çəkilən su kəmərinin 
tikintisində çalışan bu aşıq Xan qızı Xurşidbanu Natəvana həsr etdiyi şei- 
rin əvəzində bəxşiş olaraq yəhər-yüyənli at alır. Ancaq gözəl təbə malik 
aşığın yaradıcılığı günümüzə gəlib çatmayıb. Xan qızma həsr edilmiş 
şeirdən isə bu bənd qızılcalı Rafiq Bəhluloğlunun dilindən qələmə alınıb: 

Götürübdü Sarıbabadan dəhnəsini, 

Yığıbdı çınqıl təki yüz nıin fəhləsini, 

Sırav edib Qalanın hər bir məlıləsirıi, 

Səni Xorasanda, Məkkədə durasan, qız. 

Məşğuliyyətləri: - camaatı əməksevər olan kəndin Həkəri çayının 
sağ və sol sahilində böyük tut, gilas bağları və bostan yerləri varıydı. 
Çaydan o tay-bu taya keçmək üçün Laçında məşhur olan Tros körpü bu 
kəndin ərazisində salınmışdı. Eyni zamanda arıçılıq da inkişaf etmişdi. 
Susla Qızılca arasında kəndin əkin yerləri, meşə zolağı varıydı. Arpa və 

taxıl, çayda qarğıdalı əkirdilər. Bundan başqa hər bir ailənin ot yeri varıy- 
dı. Heyvandarlıqla da məşğul olurdular. Mal, qoyun keçi saxlayırdılar. 
Qoçaq camaat olduqlarından yaxşı cins atlar minirdilər. Qızılcada evdar 
qadınlar çoxlu hinduşka bəsləyər, payızda satıb dərdə dərdkar edərdilər. 
Dərələrdə qoz ağacı çox olurdu. Həmişə Gorus bazarına satmağa qoz 
aparardılar. Qızılca xanımları daha çox xalça toxumaqla məşğul olur- 
dular. Ətraf kəndlərdən burdakı hanaçılara xalça, kilim, palaz, xurcun, 
farmaş, sicim, örkən sifariş verilərdi. Qızılcada bir çox evdə hananı mən 
özüm də gönnüşdüm. Balaca vaxtı Qızılcada mənim adıma toxunan xal- 
çanın üstünə adımı da yazmışdılar. Əldə yun corab və gözəl canlıq toxu- 
yurdular. Bir çox evdə cəhrə varıydı. Axşam yeyib yığışandan sonra yaşlı 
qadınlar cəhrəni işə salardılar. İpi təbii boyaqla boyayardılar. Hansı bit- 
kidən hansı rəng alındığını özündən əvvəlkindən öyrənən xanımlar çalı- 
şırdılar ki, bu peşənin incəliklərini özlərindən sonrakılara öyrətsinlər. 

Kəndin Çayda (Həkəri çayı) araq zavodu varıydı. Laçında tut ara- 
ğının ən gec qurtardığı yer Qızılca kəndi olardı. Araq əmək günü kimi 
pay bölünürdü. Bir çox adamın arağını müştərilər gəlib qapıda alırdılar. 
Daha çox ermənilər müştəri olurdular. Tutdan yaxşı bəhməz bişirirdilər. 
Eyni zamanda irçal da (tut mürəbbəsi) hazırlanırdı. Hər bir evdə tut quru- 
su olurdu. Laçın bazarında il boyu Qızılca tut qurusu satılardı. 

Susda olduğu kimi Qızılcada da çayda balıq ovçuluğu inkişaf etmiş- 
di. Çay torundan istifadə etməklə balıq tuturdular. Tatın meşəsi deyilən 
yerdə palıd, ulas (qara ulas, ağ ulas), vən, ağcaqayın, gəvriş və s. bitirdi. 

Yer adları: Bağlar - Ağakişilərin bağı, Əzimin bağı, İmamverdinin 
bağı, Məhəmmədin bağı, 

Bulaqlar - Korca bulaq, Daş bulaq, Çitrazın bulağı, Kazımın bulağı. 

Örüş adları - Köklü yoxuş (Köç yolu), Qalanın başı, Böyük kaha, 
Balaca kaha, Mahmudun qoruğu, Ağ güney, Yelli yurd, Musanın şəli, 
Tat, Tatın meşəsi, Cocuqlu, Tələlər, Abbasın tələləri, Hacının xırmanı, 
İbadın kahası, Dərə yerlər, Dolayı yerlər, Qızılca dərəsi, Tubulqalı, Tap- 
lar, Narışdı dərə, Musanın mərəyi, İncirli yal, Halçalar, Musanın tənbəki 
yeri, Xala çuxurları, Qara quzey, Ulaslı tələlər, Kömür quyu (kömür çü- 
rümədiyi üçün Qızılca ilə Cağazur kəndi arasında kömür basdırıblar ki, 
sərhəd itməsin), Qatır ölənin güneyi, Baxacaq, Tülkü uçan, Gözət, Çinar- 
һ bulaq, Əkənəklər, Qızıl qaya, Şiş yal, Səs qayası, Qoyun damı, Axırəf- 
li, Arpa yeri, Baş qozu, Ellazın söyüdləri, Düz yerləri, İdrisin çəpəri, Qa- 
mışlıq, Çay yolu, Annudlu tələləri, Davalı tələ, Altıağac, Qanad, Xələf 
qozları, Lətifin armudu, Ağ yar, Pir annud. 

İlham QƏHRƏMAN, 
Umud QƏHRƏMANOV 

HEÇ KƏS UNUDULMUR 

SOVET İTTİFAQI QƏHRƏMANI 
ƏVƏZ VERDİYEV 

Əvəz Həşim oğlu Verdiyev 1916-cı ildə 
anadan olmuşdur. Üç yaşından yetim qalmış və 
Laçın rayonunun Quşçu kəndində böyüyüb 
boya-başa çatmışdır. 

20 yaşı tamam olanda Bakıya getmiş, fəh- 
lə-gənclər məktəbində oxuya-oxuya Orconikid- 
ze adma maşınqayırma zavodunda işləmişdir. 

1938-ci ildə Sovet Ordusuna çağırılmış, 
SSRİ-Finlandiya müharibəsində (1939-1940) 
iştirak etmişdir. 

1940-cı ildə ordudan tərxis olunmuş və 
Bakıya qayıdıb əvvəllər işlədiyi zavodda çalış- 
mışdır. İkinci Dünya Müharibəsinin başlaması 
ilə əlaqədar 1941-ci ilin iyun ayında yenidən orduya çağırılmış, döyüş- 
lərdə ağır yaralanmış, tezliklə sağalaraq cəhbəyə qayıtmışdır. Ukrayna və 
Polşanın azad edilməsi uğrunda döyüşlərdə iştirak etmişdir. 

1944-cü il 2 avqust tarixində Polşanın Staşuv şəhəri uğrunda gedən 
döyüşdə göstərdiyi qəhrəmanlığa görə 23 sentyabr 1944-cü ildə Sovet İt- 
tifaqı Qəhrəmanı adına layiq görülmüş və ona "Qızıl ulduz" medalı (me- 
dal №4647) və Lenin ordeni təqdim olunmuşdur. 

Sonrakı döyüşlərdən birində ağır yaralanmış və 1 may 1945-ci ildə 
vəfat etmişdir. Polşanın Boleslavest şəhərində dəfn olunmuşdur. 

Laçında Əvəz Verdiyevə abidə qoyulmuşdur, şəhərin mərkəzi küçə- 
lərindən biri onun adını daşıyır. 

ZİYALILARIMIZ 



m 






ŞİKAR QASIMOV 

Şikar Qasımov 1958-ci il fevralın 9-da 
Laçın rayonunun Cicimli kəndində anadan olub. 

1974-cü ildə Cicimli kənd səkkiz illik 
məktəbini, 1976-cı ildə Güləbird kənd orta mək- 
təbini, 1981-ci ildə isə Stepanakert (Xankəndi) 

Pedaqoji İnstitutunun tarix fakültəsini fərqlən- 
mə diplomu ilə bitirmişdir. 

198 1 - 1 985-ci illərdə təyinatla Laçın rayo- 
nunda tarix müəllimi, 1985- 1987-ci illərdə 
Abşeron rayon mədəniyyət şöbəsində tarixi abidələrin mühafizəsi və 
diyarşünaslıq muzeyində elmi işçi vəzifəsində işləmişdir. 

1987-ci ildən Azərbaycan Politexnik İnstitutunun (indiki Azər- 
baycan Texniki Universiteti) tarix kafedrasında laborantlıqdan baş labo- 
rant, müəllim, dosent və kafedra müdiri vəzifəsinədək yüksəlmişdir. 

1990-cı ildə namizədlik dissertasiyası müdafiə edərək tarix elmləri 
namizədi alimlik dərəcəsi almışdır. 

1992- ci ildə AzTU-nun tarix kafedrasının dosenti vəzifəsinə seçil- 
mişdir. 1995-ci ildən AzTU-nun Həmkarlar İttifaqı Komitəsində sədr 
müavini, 1995-ci ildən 2001-ci ilə kimi "Mühəndis biznesi və menec- 
ment" fakültəsində tərbiyə işləri üzrə dekan müavini işləmişdir. 

1993- 1996-cı illərdə Azərbaycan Milli Universitetində "Tarix və 
fəlsəfə" kafedrasının, 1 996- 1998-ci illərdə Azərbaycan Dövlət Dəniz 
Akademiyasında "Humanitar fənlər" kafedrasının müdiri vəzifəsində ça- 
lışmışdır. 

2001-2006-cı illərdə AzTU-da tərbiyə işləri üzrə prorektor və uni- 
versitetin orqanı olan "Ziya" qəzetində baş redaktor işləmişdir. 2002-ci 
ildən bu günədək tarix kafedrasına rəhbərlik edir. 

2008-ci ildə AMEA-nm Tarix İnstitutunda "Azərbaycan SSR yara- 
dıcılıq ittifaqlarının yaranması və fəaliyyəti (1920-1930-cu illər)" möv- 
zusunda doktorluq dissertasiyası müdafiə etmişdir. 200-dən çox elmi, 
metodik və publisistik məqalənin, o cümlədən texniki ali məktəblər üçün 
"Tarix fənninin tədrisi"nə aid beş proqramın, "Tarixin tədrisinə dair" iki 
metodik vəsaitin, iki məcmuənin və "Azərbaycan SSR yaradıcılıq ittifaq- 
larının yaranması və fəaliyyəti (1920-1930-cu illər)", "Azərbaycan yara- 
dıcı ziyalıları Sovet hakimiyyəti illərində (1920-1940-cı illər)" monoq- 
rafiyalarının müəllifidir. "Xalq qəhrəmanı Sultan bəy" monoqrafiyası isə 

çapdadır. Onun Rusiyanın, Türkiyənin, Ukraynanın və Dağıstanın elmi 
jurnallarında 10-dan çox məqaləsi çap olunmuşdur. 

2011-ci ildə Kiyev Politexnik Universitetində kosmosun fəthinin 50 
illiyi münasibəti ilə keçirilmiş Beynəlxalq elmi-praktiki konfransda 
iştirak etmiş və "Kosmik tədqiqatların Azərbaycanda elm və texnikanın 
inkişafında rolu" mövzusunda çıxış etmişdir. "Türk xalqlarının tarixi", 
"Siyasi tarix" dərs vəsaitlərinin rəyçisi, "Peyğəmbərə 100 sual" kitabının 
redaktoru və rəyçisi, 10-dan çox doktorluq və namizədlik dissertasiyala- 
rının rəsmi opponenti olmuşdur. 

1995-ci ildən AzTU-da fakültə Elmi Şurasının, 2001-ci ildən isə 
universitet Elmi Şurasının üzvüdür. Qarabağ müharibəsi veteranıdır. 
Ailəlidir, iki övladı var. Oğlu həkim, qızı isə müəllimdir. 



ZİYALILARIMIZ 

FAİQ İSMAYILOV 

İsmayılov Faiq İslam oğlu 1957-ci ildə 
Laçın rayonunda anadan olmuşdur. 1974-cü ildə 
orta məktəbi bitirmiş, 1975-1977-ci illərdə Öz- 
bəkistanın Nəvai şəhərində hərbi xidmətdə ol- 
muşdur. Hərbi xidməti başa vurduqdan sonra, 
1977-ci ilin may ayından Bakı Baş Qaz Aparat- 
ları zavodunda çilingər kimi əmək fəaliyyətinə 
başlamış, 1978-ci ildə M.A.Əliyev adma Azər- 
baycan Dövlət İncəsənət İnstitutunun mədəni- 
maarif fakültəsinə daxil olmuş, 1983-cü ildə 
oranı müvəffəqiyyətlə bitirmişdir. 

F. İsmayılov müxtəlif illərdə Laçın rayon 
komsomol, icraiyyə komitəsi orqanlarında, habelə rayon mədəniyyət şö- 
bəsi və rayon İcra Hakimiyyəti Aparatında müxtəlif vəzifələrdə çalışmış, 
1985-ci ildə Laçın Şəhər Sovetinin deputatı seçilmişdir. 

18 may 1992-ci ildə Laçın rayonu erməni-rus ordu birləşmələri tə- 
rəfindən işğal edildikdən sonra o, Ağcabədi rayonunun Taxtakörpü ərazi- 
sində Laçın rayonundan olan məcburi köçkünlərin yerləşdirilməsinə, ər- 
zaq və digər zəruri mallarla təmin edilməsinə, habelə sosial obyektlərin, 
eləcə də Laçın rayonunun icra orqanlarının yerləşdirilməsi üçün inzibati 
binaların tikintisinə şəxsən rəhbərlik etmişdir. 

1992- ci ilin iyun ayından 1993-cü ilin aprel ayına qədər Laçın ra- 
yonunun şimal hissəsində erməni işğalçılarından azad edilən 80-ə yaxın 
kənddə mülki vətəndaşların yaşayışı üçün həyat şəraitinin bərpası, hərb- 
çilər üçün istehkam və qurğuların tikintisi məqsədi ilə yaradılmış qərar- 
gahın üzvü olmuşdur. F. İsmayılov müharibə zonasında bərpa və tikinti 
işlərini nəzarətdə saxlamaq üçün vaxtaşırı bu zonalara səfərlər etmiş, dö- 
yüşçülər arasında təbliğat-təşviqat işlərinin və cəsur əsgərlərin mükafat- 
landırılması tədbirlərinin təşkilatçısı olmuşdur. 

1993- cü ilin iyun ayında işdən çıxarılmış, elə həmin ilin payızı 
Ağcabədi rayon Xalq Məhkəməsinin qərarı ilə vəzifəsinə bərpa edilsə də, 
təqiblərə davam gətirməmiş, 1995-ci ildə işdən çıxaraq Bakıya köç- 
müşdür. Ailəsində yaranan maddi çətinliklər onu 1996-cı ildən 2001-ci 
ilə qədər Rusiyada yaşayıb işləməyə məcbur etmişdir. 

F. İsmayılov 2001-ci ildə ölkəmizə qayıdaraq Azərbaycanın ərazi 
bütövlüyünün bərpası və Azərbaycanın dövlətçiliyinin qorunması istiqa- 
mətində müstəqil ictimai fəaliyyətə başlamışdır. O, mətbuat və informa- 
siya orqanları vasitəsi ilə, eləcə də Azərbaycandakı beynəlxalq təşkilat və 
qurumlarla əlaqə yaradaraq ermənilərin işğal etdikləri ərazilərdə mövcud 
olan tarixi və mədəniyyət abidələrinin, eləcə də digər mədəni əhəmiyyət 
kəsb edən milli dəyərlərimizin dağıdılmasının və saxtalaşdırılmasının 
qarşısını almaq üçün məqsədyönlü iş aparır. Belə ki, 2003-cü ildə "Tari- 
xin faciəsi, Laçın" kitabını və 2004-cü ildə "Qarabağ" albomunu, 2007-ci 
ildə "Alban mədəniyyətinə erməni təcavüzü", 2009-cu ildə isə "Məcbu- 
rən erməniləşdirilmə" kitablarını nəşr etdirmişdir. 

2004-cü ildən F. İsmayılov Azərbaycanın İşğal olunmuş Ərazilərin- 
dəki Tarix və Mədəniyyət Abidələrini Müdafiə Təşkilatı İctimai Birliyini 
yaratmışdır. Hazırda həmin təşkilatın sədridir. 

Ailəlidir, üç övladı var. 

ŞƏHİDLƏRİMİZ 

LAÇININ İGİD OĞLU 

1969-cu ildə Laçın rayonunun Hacıxanlı 
kəndində dünyaya göz açan Vüqar Sədrəddin 
oğlu Abdullayev həyatının acısını, şirinini dad- 
mamış dövran, zəmanə dəyişdi. Üzdəniraq er- 
məni quldurları torpaqlarımıza göz dikdi. Neçə- 
neçə oğullarımız şəhid oldu. Vətənin ağrılı-acılı 
günlərində ermənilərin vəhşiliklərinə dözməyən 
Vüqar 1990-cı ilin əvvəllərində silaha sarılaraq 
Vətənin müdafiəsinə qalxdı. Vüqarın döyüş yol- 
ları Akif Səlimovun başçılıq etdiyi Laçın rayon 
polis batalyonundan başladı. Vətən üçün canını belə əsirgəməyən Vüqar 
analarımızı gözü yaşlı qoyan, körpələrimizi süngüdən keçirən, qız-gəlin- 
lərimizi əsirlikdə saxlayan alçaq niyyətli ermənilərə qarşı döyüşlərə 
atıldı. Batalyon komandiri, Azərbaycanın Milli Qəhrəmanı Oqtay Güləli- 
yevin komandirliyi altında bir çox qeyrətli igid oğullarımızla bərabər 
Şuşa, Daşaltı, Kərkicahan, Hoçaz yüksəkliyi, Kəlbəcər, Daşkəsən, Füzuli 
uğrunda gedən döyüşlərdə xüsusi rəşadət göstərmiş Vüqar 21 aprel 1994- 
cü ildə Füzuli rayonu uğrunda gedən döyüşdə qəhrəmancasına şəhid 
oldu. Mən Vüqarın yaxın dostu və döyüşçü yoldaşı kimi ona Allahdan 
rəhmət diləyirəm. Qəbrin nurla dolsun, döyüşçü qardaş! Qoy gələcək 
nəsillərimiz sizin kimi oğullarımızla fəxr etsinlər. 

Elimiz köç edib, elsiz qalmışıq, 

Çəmənsiz qalmışıq, gülsüz qalmışıq. 

Səni itirmişik, sənsiz qalmışıq, 

Yerə-göyə sığmaz bu dərd, müsibət, 

Vüqar, sənə qıyan düşmənə lənət! 




Saleh ŞİRİNOV, 
Qarabağ döyüşçüsü 

YUBİLEY 

YENƏ DƏ BORCLU QALDIQ 

Diqqətli oxucuların yadındadırsa, jurnalı- 
mızın ilk sayında dərc olunan “Dünya şöhrətli la- 
çınlı alim” məqaləsinin giriş hissəsində AMEA- 
nın müxbir üzvü, Bakı Dövlət Universitetinin pro- 
fessoru, Əməkdar elm xadimi Məhəmməd Meh- 
diyevdən aldığımız müsahibəni üzə çıxarmama- 
ğımızın səbəbini açıqlamışdıq və belə bir anons 
vennişdik: “Eybi yox, Məhəmməd müəllim, borc- 
lu borclunun sağlığını istər. 70 illik yubileyinizdə 
biz sizə adınıza layiq bir müsahibə borclu.” 

Vədimizə əməl edib oktyabrın 2-də 70 yaşı 
tamam olan böyük alimimizlə yubileyi ərəfəsində 
əlaqə saxladıq. Ancaq o, neçə ki, dünyaya göz açdığı torpaq işğal 
altındadır, yubiley keçirməyəcəyini, ona görə də müxtəlif səviyyələrdə 
gələn təkliflərə razılıq vermədiyini söylədi: - Qismət olsa, 75 yaşımı 
doğma Laçında keçirərik, qismət olmasa isə... Yarıciddi, yarızarafat 
dediklərinə əlavə etdi: - Mən dünyada olmayanda yubileyimi keçirərlər, 
keçirməzlər, Bakıda keçirərlər, Laçında keçirərlər daha mənlik deyil. 

Hörmətli Məhəmməd müəllim, bəlkə də bu sözləri sizə ilahi bir 
qüvvə dedirdir. Elə biz də bu inamla sizdən 75 illik yubileyinizdə mü- 
sahibə almaq qərarına gəldik. Necə deyərlər, yenə də borclu qaldıq. On- 
suz da hər birimizin torpaqlarımızı işğaldan azad etmək borcumuz var. 
Qoy sözünün əvvəli də, axırı da Laçın olan böyük alimimizə bir müsa- 
hibə borcumuz da qalsın. 

Hələlik isə ömrünün müdriklik çağını yaşayan səmimi insan, nü- 
munəvi ailə başçısı, sevimli baba və nəhayət görkəmli alim Məhəmməd 
Mehdiyevi 70 illik yubileyi münasibətilə təbrik edir, ona möhkəm can 
sağlığı, elmi və pedaqoji fəaliyyətində uğurlar diləyirik! Eyni zamanda 
sadiq oxucularımızın təbrikini də yubilyara çatdırmağı özümüzə borc 
bilirik. 




“Laçın yurdu” 

GƏNC ALİMLƏRİMİZ 

PƏRVİZ MEHDİYEV 

Pərviz Gəncixan oğlu Mehdiyev 28 sent- 
yabr 1977-ci ildə Laçın rayonunun Cağazur 
kəndində müəllim ailəsində doğulub. 1983-cü 
ildə Cağazur kənd orta məktəbinin I sinfinə 
gedib, 1994-cü ildə orta məktəbi bitirərək 
Azərbaycan İnşaat Mühəndisləri Universitetinin 
hazırlıq şöbəsinə, 1995-ci ildə isə həmin 
universitetin “Sənaye və mülki tikinti” ixtisası 
üzrə inşaat fakültəsinə daxil olub. 1999-cu ildə 
universiteti əla qiymətlərlə bitirərək “Tikintidə 
təşkilati və texnoloji məsələlərin nəzəri və 
təcrübi həlli” ixtisası üzrə magistraturaya daxil olub. 2001-ci ildə 
magistraturanı fərqlənmə diplomu ilə bitirib. Elə həmin il “İnşaat 
mexanikası” ixtisası üzrə aspiranturaya daxil olub. Aspiranturada 
oxuduğu dövrdə (2001-2004) ictimai əsaslarla universitetin müxtəlif 
fakültələrində inşaat mexanikası üzrə dərslər aparıb. 2006-cı ildə 
dissertasiya işi müdafiə edərək texnika elmləri üzrə fəlsəfə doktoru 
ali ml ik dərəcəsi alıb. 15-ə qədər elmi məqalənin müəllifidir. 

Əmək fəaliyyətinə 2000-ci ildə Səbail rayon Mənzil Kommunal Tə- 
sərrüfatı Birliyinin qəza xidməti şöbəsində çilingər kimi başlayıb. 2000- 
ci ilin oktyabr ayından həmin birliyin texniki istismar şöbəsinə mühəndis 
vəzifəsinə təyin olunub. 2004-cü ilin may ayından Səbail rayon İcra Ha- 
kimiyyəti Başçısı Aparatının təsərrüfat şöbəsinə məsləhətçi vəzifəsinə tə- 
yin edilib. 2005-2007-ci illərdə Binəqədi rayon Mənzil Kommunal Təsər- 
rüfatı Birliyinin texniki istismar şöbəsində mühəndis vəzifəsində çalışıb. 
2007-ci ilin noyabr ayından Azərbaycan Respublikasının Fövqəladə Hal- 
lar Nazirliyində baş məsləhətçi vəzifəsində işləyir, eyni zamanda Azər- 
baycan Memarlıq və İnşaat Universitetinin müəllimidir. 

Ailəlidir, bir övladı var. 

“LAÇINDA “SƏNÖLÜMÜZ“, 

“MƏNÖLÜMÜZ”, 

“ÇÖRƏK HAQQIMIZ” QALDI” 

Müsahibimiz Azərbaycan ikinci dəfə müstəqilliyinə 
qovuşduqdan sonra Laçın rayonunun ilk icra 
başçısı olmuş dəyərli ziyalımız, memar 
Azər Məmmədovdur. 

(əvvəli ötən sayımızda) 

Məktəbdə 60 nəfərə yaxın laçınlı hərbiçi 
vardı, əsgərlər məni görüb toplaşdılar və çıxılmaz 
vəziyyətdə qaldıqlarını bildirdilər. Rəhmətlik Va- 
qif Salmanov hamını sakitləşdirib əvvəlcə məni Laçın Rayon İcra Haki- 
miyyətinin başçısı təyin olunmağım münasibəti ilə təbrik etdi, sonra isə 
vəziyyət barədə bildirdi ki, bizi nə Qubadlı hərbiçiləri aşağı, nə də Vaqif 
Güləbirdə buraxır, demək olar ki, mühasirə vəziyyətindəyik. Qubadlı ca- 
maatı bizə düşmən kimi baxır. Ərzağımız qurtarıb. Çox pis vəziyyət 
yaranıb. Yaxşı ki, gəldiniz, yoxsa bu vəziyyətin axırı silahlı münaqişə ilə 
nəticələnə bilərdi. 

Oradan birbaşa müdafiə nazirinin müavini general Bərşadlının ya- 
nma gəldim. Vəziyyəti danışdım. Onunla məsləhətləşib qərara gəldik ki, 
peşəkar hərbiçi, kapitan Tahir Süleymanova mayor rütbəsi verib (Tahir 
Naxçıvanski adma hərbi məktəbi və Rusiyada tank qoşunları üzrə ali hər- 
bi məktəb bitirmişdi) Laçın alayına komandir təyin edək və onun rəhbər- 
liyi ilə alayın Xanlıq kəndində qalmış hissəsini yenidən komplektləşdirib 
Kəlbəcər istiqamətində vuruşan hərbi briqadanın tabeçiliyində şimaldan 
döyüşə buraxaq. Güləbirdli Vaqifin rəhbərliyi ilə cənubdan Laçın istiqa- 
mətində döyüşən könüllü hərbiçiləri isə Qubadlıda yerləşən hərbi briqa- 
danın tabeçiliyinə verib əlavə qüvvələr hesabına cənub istiqamətini möh- 
kəmləndirək. 

General Bərşadlının məsləhəti ilə mən prezident aparatına gəlib, o 
vaxtlar prezidentin səlahiyyətlərini həyata keçirən İsa Qəmbərlə görüş- 
düm və general Bərşadlı ilə məsləhətləşdiyimiz təklifi ona danışdım. İsa 
bəy məni təmkinlə dinlədikdən sonra müdafiə naziri Rəhim Qazıyevə 
telefon açaraq təkliflərimi qısa olaraq ona söylədi və dedi ki, mənim fik- 
rimcə, ağılabatan təklifdir. Rəhim Qazıyevə bu təklifi araşdırıb müvafiq 
tədbir görmək üçün tapşırıq verdi. 

Bakı şəhərində Bünyad Sərdarov küçəsində dəyərli şairimiz Malik 
Fərrux və onun qardaşı Əjdər İbrahimov Laçından Bakıya köçüb gələn 

köçkünlərin məskunlaşdırılmasına yardım üçün qərargah yaratmışdılar. 
Bu qərargahın əhalimizin Bakıda yerləşdirilməsində böyük rolu oldu. 

Mən də qərargaha getdim, əhalimizin məskunlaşdırılması ilə əlaqə- 
dar vəziyyətlə tanış oldum. İcra Hakimiyyətinin 2 nümayəndəsini qərar- 
gahda qoyub onlara əhalinin Bakı şəhərindəki boş binalarda, pansionat- 
larda və yataqxanalarda yerləşdirilməsi üçün qərargaha köməklik göstər- 
mələrini, Bakıda və ətraf yaşayış məntəqələrində məskunlaşmış əhalinin 
siyahısını tərtib etməyi tapşırdım. Özüm həmin gecə Ağcabədiyə qayıt- 
dım. 

Orada “aqraprom” rəhbərliyi və bir neçə təsərrüfat rəhbərinin iş- 
tirakı ilə mal-qaranın və qoyun-quzunun qış yataqlarından respublikanın 
işğal altında olmayan dağ rayonlarının ərazilərinə köçürülməsi üçün təcili 
təkliflər hazırlamalarını tapşırıb Kəlbəcərə yola düşdüm. Toğana kəndin- 
dən Murovdağın aşırımınadək yol boyu yurd-yuvalarını, ev-eşiklərini tər- 
gidib həyatda qalmaq üçün ümidlərini dikdikləri mal-qaralarını qarşıla- 
rına qataraq təşviş və hüzn içərisində hara getdiklərini heç özləri də bil- 
mədən asta-asta Gəncə istiqamətində hərəkət edən, sifətlərindən yorğun- 
luqları aydın görünən laçınlılarla rastlaşırdıq. Rastlaşdığımız hər bir kö- 
çün yanında maşını saxlayıb onlarla hal-əhvallaşırdıq. Bəziləri məni ra- 
yonumuzun rəhbər işçisi, bəziləri isə memarı kimi tanıdıqlarından (onla- 
rın mənim Rayon İcra Hakimiyyətinin başçısı təyin olunmağımdan xə- 
bərləri yox idi) rayonumuzun rəhbərlərinin onları niyə taleyin ümidinə 
buraxmalarını, niyə kəndlərimizin mənfur ermənilər tərəfindən işğalına 
imkan verdiklərini hələ də başa düşmədiklərini bildirirdilər. Mən isə 
təsəlli verərək yaxın müddətə onların öz yurd-yuvalarına qaytarılacaq- 
larına ümid verməyə çalışır, bu yay mövsümünü mal-qaralarını, qoyun- 
quzularını elə bu yaylaqlarda saxlamalarını tövsiyə edirdim. Bir çoxları 
artıq Murovun şimal yamacında özlərinə düşərgə yeri seçmiş, tezliklə 
Laçına qayıtmaq ümidi ilə buralarda gözləmək qərarına gəlmişdilər. Mən 
bu düşərgə yerlərini dəftərçəmdə qeydə alır və düşünürdüm ki, Ağcabə- 
diyə qayıdan kimi bu insanlara ərzaq yardımı göndərim. 

Kəlbəcərə çatanadək gördüklərim və bu günahsız insanların yollar- 
da başlarına gələn müsibətlər barədə mənə söylədiklərindən cox sarsıl- 
mışdım. Düşünürdüm ki, dünənədək dinindən, irqindən, milliyyətindən 
asılı olmadan qapısına tanımaza-bilməzə qonaq kimi təşrif buyuran hər 
kəsə (hətta erməniyə) öz son tikəsini verməyə hazır olan bu insanların, 
görəsən, günahları nədir?! 

Kəlbəcərə çatıb öz əməlləri ilə Laçınımıza həmişə hörmət, şərəf gə- 
tirən, ürəyi Laçınla döyünən eloğlumuz, o vaxtlar Kəlbəcər rayon proku- 
roru işləyən Muxtar Nəcəfovla görüşdüm. Muxtar müəllimlə birgə gedib 

Kəlbəcərlə Laçının sərhəddində yerləşən Ağ duzlaq aşırımına çıxdıq. Bu- 
radan Laçının əksər kəndləri çox aydın görünürdü. Görünən kəndlərin 
əksəriyyətində yenicə yandırılmış evlər tüstülənirdi. Təbiətin yaratdığı bu 
gözəlliyə və bu gözəllik içərisində min bir zəhmət hesabına tikilib başa 
gəlmiş evlərin yanmasına baxmaq çox ağır idi. Muxtar müəllim bu mən- 
zərəyə dözə bilməyib kövrəldi və gözləri yaşardı. Doğrusu, mən də Mux- 
tar müəllimə baxıb kövrəldim və mənim də gözlərim doldu. 

Biz dayandığımız yüksəkliyin yaxınlığındakı çadırdan bir nəfər si- 
lahlı polis işçisi çıxıb bizə tərəf gəldi. O bizə yaxınlaşanda onu kənardan 
tanıdım. Mən Şəhər İcraiyyə Komitəsinin sədri işləyəndə kommunal tə- 
sərrüfatı idarəsində qaynaqçı işləyirdi. Laçın şəhərinin abadlaşmasında 
çox böyük zəhməti vardı. Sonralar məlum Qarabağ hadisələri başlayan- 
dan isə Laçın polisinin ən ağır döyüşlərində həmişə ön sırada duranlardan 
idi. Horadiz istiqamətində gedən döyüşlər zamanı qəhrəmancasına həlak 
oldu. Ölümündən sonra Azərbaycanın Milli Qəhrəmanı adı verilib. Ruhu 
şad olsun! 

İsrafillə görüşdükdən sonra o bir neçə laçınlı polislə kəşfiyyat məq- 
sədi ilə burada olduğunu, Zabux körpüsünədək gedib kəşfiyyat apardığını 
bildirdi - “Ay Azər müəllim, bir az qüvvə olsa biz gedib Laçına girə 
bilərik”. Mən də - “Qüvvə gəlir, möhkəm durun, qüvvə gəlir. İnşallah, 
səninlə birgə Laçına girəcəyik” - dedim. 

Kəlbəcərə qayıdıb rayon rəhbərliyi ilə və orada yerləşən hərbi bri- 
qadanın komandiri polkovnik Zaur Rzayevlə görüşdüm. Vəziyyət barədə 
xeyli söhbət etdik. Laçın hərbi alayının və Laçın polis batalyonunun onun 
briqadasının tərkibində şimaldan Laçına girmək barədə yuxarılarla razı- 
laşdırılmış təkliflərimiz ürəyincə oldu. Zaur müəllim mənə bildirdi ki, 
Laçın əhalisinin bir hissəsinin Kəlbəcərdən gəlib keçməsi buranın ca- 
maatında da xeyli xof yaratmışdı. Çox çətinliklə bu xofü aradan qaldırıb 
Kəlbəcər əhalisinin köçməsinin qarşısın ala bilmişik. İndi sizin bura gəl- 
məyiniz, xüsusilə də Laçın döyüşçülərinin, polislərinin bura gəlməsi Kəl- 
bəcər əhalisinin bizə inamını daha da artıracaq. 

İlk növbədə Laçın polisi Akif Səlimovun rəhbərliyi ilə Ağ duzlaq 
aşırımından Kəlbəcər üzdə yerləşən yol evində toplaşdı. Sonra Laçın əra- 
zisinə keçib Qorçu kəndində döyüş qərargahı yaratdı. Bu qüvvələr şimal 
istiqamətindəki bir neçə kənddən erməniləri qovub çıxardaraq mövqelə- 
rini möhkəmləndirməyə başladı. 

Bir neçə gündən sonra isə peşəkar zabit heyəti ilə təmin olunmuş, 
əksəriyyəti laçınlılardan ibarət komplektləşdirilmiş hərbi alay Kəlbəcərə 
gəldi. Biz bu alayı Zülfüqarlı kəndindəki məktəb binasında yerləşdirdik. 
Zaur Rzayev mənə dedi ki, briqadada bu alayı silahlandırmağa ehtiyatı- 

mız yoxdur. Bildiyimə görə, müdafiə naziri Rəhim Qazıyev Gəncədədir. 
Mən texnika üzrə müavinimi göndərirəm Gəncəyə, xahiş edirəm ki, sən 
də Gəncəyə gedib bura topladığınız əsgərləri silahlandırmaq üçün ondan 
silah alasan. 

Mən səhər tezdən Murovdan aşıb gəldim Gəncəyə. İcra Hakimiyyə- 
tində mənə dedilər ki, Rəhim Qazıyev bura gəlməyib, qonaq evində qalır. 
Getdim qonaq evinə, orada hərbi nazirin müavini polkovnik Baba Nəzərli 
(sonradan həbs olundu) ilə görüşdüm. Yaşlı adam idi, tanışlıq verdim ki, 
mən Laçının icra başçısıyam, nazirlə görüşmək istəyirəm. Dedi ki, nazir 
Goranboy tərəfdə döyüş bölgəsinə gedib. Gəlməlidir, gözlə. Elə onunla 
qonaq evində axşamadək Rəhim bəyi gözlədim. Axşam saat 9-10 radələ- 
rində R.Qazıyev gəldi. Yanında bir polis polkovniki də var idi, mən onu 
tanımırdım. Baba Nəzərli məni onlara təqdim edib dedi ki, Azər müəllim 
Laçının icra başçısıdır, təzə təyin olunub. Onlarla görüşüb gəlişimin məq- 
sədini çatdırdım: - Rəhim bəy, bir xeyli laçınlı toplayıb yeni alay komp- 
lektləşdirmişik, komandirləri, serjant heyəti peşəkar zabitlərdir. Polkov- 
nik Zaur Rzayev mənə deyir ki, alayı silahlandırmaq üçün onda ehtiyat 
silah yoxdur. Briqadanın texnika üzrə müavininə etibarnamə verib mə- 
nimlə bura göndərib. Xahiş edirəm ki, onlara silah verəsiniz. Dedi: - Nə 
silah, ayə, Arif Paşayevə verdiyim silahaları qaytarıb dənəsinə kimi ver- 
məsəniz, mən laçınlılara silah verməyəcəm. Əsəbiləşdim, - Sizin Arif 
Paşayevə verdiyiniz silahın bura nə dəxli var, söhbət torpağın azad olun- 
masından gedir, mən icra başçısı kimi cavanları yığmışam ora ki, silah- 
lanmalıyıq, torpaqlarımızı düşməndən azad etməliyik. Dünən Arif Pa- 
şayevə nə vermisən o ayrı məsələdir, onu qatma bura. O da bozardı: - 
Bəy, çox uzatma, dedim ki, laçınlılara silah verməyəcəm, icra başçısısan 
get öz işinlə məşğul ol, hərə qoltuğuna bir papka vurub gəlib burda mənə 
ağıl öyrətməsin, oranın kambriqi var, mən varam, o bilər, mən bilərəm. 
Bu “papka” məsələsi məni bir az hövsələdən çıxartdı, - Rəhim bəy, mən 
Laçının icra başçısıyam, Laçın da işğal olunub, yəni işğal olunmuş əra- 
zidə mən başçılıq eləyə bilmərəm. Gəncə yerindədir, Bakı yerindədir, 
onların başçısı var, mən isə yanınıza gəlmişəm ki, torpaq azad olunmalı- 
dır. Laçını azad elə, ondan sonra mən sənin yanma gəlsəm ayrı məsələ. 
Mənim papkamın bura nə dəxli var?” 

Vəziyyət elə alındı ki, bir-birimizin üstünə dartındıq, onun cangüdən- 
ləri məni saxladılar. Polis polkovniki qolumdan tutub məni kənara çəkdi - 
“Mən Eldar Həsənovam, Gəncənin polis rəisiyəm, özüm də Kəlbəcərin 
Laçın kəndindənəm. Rəhim bəyin döyüş bölgəsində planı var idi, alınmadı, 
bir az itkimiz çox oldu, döyüşdən dilxor qayıdıb, onun bu hərəkəti 
döyüşdəki vəziyyətin təsirindəndi. Sənə silah lazımdırsa təşkil edərəm”. 

“Mənə yox, orduya lazımdır. Texnika üzrə kambriqin müavini etibar- 
naməsi əlində maşında gözləyir” - dedim. “Lap yaxşı, sabah gəl yanıma, 
onu da gətir. Nə qədər silah lazımdır alıb verim, bu söhbəti qutar”. “Elə 
mənim də istəyim budur, dalaşmağa gəlməmişəm ki.” Beləcə ayrıldıq. 

- O silah verildi, yoxsa yox? 

- Səhərisi getdim yanma, doğrudan da nə qədər silah yazılmışdı ha- 
mısı verildi. Eldar Həsənov sağ olsun, kömək elədi. Silahlanmış hərbi 
hissə Laçın ərazisinə keçdi. 

- Azər müəllim, döyüş yollarından, xatirələrdən acı da olsa da- 
nışdıq. 20 illik bir zaman məsafəsi ayırır bizi Laçınlı günlərdən. O 
vaxt hadisələrin içində olan adam kimi hansı hissləri keçirirsiniz? 

- Açığı təəssüf hissi keçirirəm. Burda yaşamağı özüm üçün həyat 
hesab eləmirəm. Mən şərəfli yaşamağı, şərəfli ölməyi bu şəkildə yaşa- 
maqdan üstün tuturam (Hələlik bu üstünlükdən də məhrumuq). Tez-tez 
torpaqların sülh yolu ilə azad edilməsindən danışırlar. Bu yolda qan tö- 
külmür, cavanlar ölmür, ancaq mən fikirləşirəm ki, torpaqlarımız döyüş- 
süz alınsa, gedib orda yaşasaq, ömrü boyu gözükölgəli qalacağıq ki, bizi 
qovub çıxartdılar, sonra da icazə verdilər ki, gəlin yaşayın. Hisslər deyən- 
də... Laçındakı o təpər, Laçındakı o məğrurluq, Laçındakı o qürur yad- 
daşımızın silinməyən səhifələridir. Mübariz (“Azad hüquqşünas” qəzeti- 
nin təsisçisi) mənə bir sual verdi ki, Laçında nəyimiz qaldı? Cavab ver- 
dim ki, Laçında “sənölümüz“ qaldı, Laçında “mənölümüz” qaldı, Laçın- 
da “çörək haqqımız” qaldı, Laçında böyük-kiçikliyimiz qaldı, Laçında 
haqq-ədalətimiz qaldı. Nəyimiz qalmadı ey Laçında? Laçın Laçın idi... 

İtkilərimizin maddi tərəfini də deyim. Döyüş vaxtı Laçına başqa 
rayonlardan, əsasən də aran rayonlarından olan zabitlər gəlmişdi. Onları 
Laçının müxtəlif kəndlərində yerləşdirmişdik, qaldıqları evin böyük- 
lüyünə baxıb təəccüblənirdilər. Laçın son dövrlər sosial-iqtisadi cəhətdən 
xeyli inkişaf etmişdi. Tək-tək evlər tapılardı ki, hamamı olmasın. Zabitlər 
mənə deyirdilər ki, biz Laçını ucqar, geridə qalmış bir rayon təsəvvür 
edirdik, fikirləşirdik ki, adamlar damlarda yaşayırlar. Ancaq indi dağın 
başında tikilən bu gözəl evlərə, evlərdə yaradılan şəraitə, bağlardakı mer- 
meyvəyə baxanda yanıldığımızı anladıq. 

Laçın doğrudan da sürətlə inkişaf eləmişdi. Laçında hələ o vaxtlar 
simsiz, hava xətti ilə işləyən ATS-lər vardı, əksər kəndlərə avtobus marş- 
rutları açılmışdı, su çəkilmişdi. Məktəblər, baxçalar, kitabxanalar son 
dövrdə xüsusilə inkişaf etmişdi. Laçın respublikanın ən inkişaf etmiş 
rayonlarından biri idi, bizim camaatın yaşayış səviyyəsi də yuxarı idi. 

...Bir rusun Laçın haqqında dediklərini xatırlayıram... Tofiq Nə- 
cəfov ispalkomun sədri, mən memarlıq şöbəsinin müdiri idim, sarı rəngli 
köhnə bir “UAZ”-ım vardı, ispalkomdan vermişdilər. Tofiq müəllim 
məni yanma çağırıb soruşdu ki, Azər, Qaragölə gedə bilərsən? Cab- 
barovun bir rus dostu var, indi Qaragöldədir, onu gətirmək lazımdır. Sə- 
hərdən “UAZ”-ı olan müdirləri axtarıram, heç kimi tapa bilmirəm. Bir- 
dən elə sənin maşının ağlıma gəldi. Maşının ora gedib gələ bilər? Dedim 
ki, narahat olma, mən xəritəyilə işləyirəm. 

Gedib çıxdım Qaragölə. Orda bizim yaylaqlara su vurmaq üçün bir 
nasos stansiyası var idi. Stansiyanın içində balacaboy rusla 3 yekəpər 
erməninin mübahisə etdiyini gördüm. Elə bil bu rus azərbaycanlıların 
müdafiəçisi idi. Bizim dağların adını çəkirdi: bu Keçəl dağdır, bu Cilli 
göldür, bu filan bulaqdır. Gördüm ki, rus bizim təəssübkeşimizdir. Ermə- 
nilər o qədər də savadlı deyildilər, öyrəndim ki, gölün qoruqçularıdır. 
Baxdım ki, söhbət uzanır. Rusa dedim ki, gəlmişəm sizi apannağa. Gəlib 
oturdu maşına. Yol boyu o, söhbət edir, mən qulaq asıram. Hiss elədim 
ki, bu adam dəryadır, dünyanın hər bir tərəfindən danışır, gəzib, görüb. 
Məlum oldu ki, o, “Yunost” jurnalında çalışır. Unutmuşam, ya redak- 
toruydu, ya da redaktorun müavini. Aramızda səmimi bir dialoq başlandı: 
“Siz dünyanın çox yerlərini gəzmisiniz, istirahət eləməyə yer tapmadınız, 
gəlib çıxmısınız dağların kəlləsinə, vəhşi təbiətə?”. “Yox-yox, Siz məni 
düzgün başa düşməmisiniz, istirahətə gəlməmişəm, türkoloqam. Süley- 
man Rəhimovun əsərlərini, hal-hazırda “Saçlı” romanını tərcümə edirəm. 
Bu romanı oxuyanda tərcüməmin yaxşı alınması üçün gəlmişəm Qara- 
gölə. Tərcüməylə bağlı bəzi məsələlər var, onları aydınlaşdırmalıyam. 
Bilirsən ki, S. Rəhimov da burada işləyib, əsərin əsas mövzusu da 
buralarla bağlıdır.” “Tərcümədən ötrü lüğət var, onu qoy qarşına, elə də, 
bu dağın kəlləsində nə var?” “Elə alınmaz, görürsən ki, görkəmim də 
yoxdur, balaca bir rusam. Qaragöldən düşüb piyada gedirəm Əhmədli 
kəndinə. Görürəm ki, kəndin içində camaat ağacdan, kötükdən stul 
düzəldib oturub sıra ilə, mən ora çatanda hamı ayağa durur, salam verir, 
bir yer göstərirlər. Mən də otururam, soruşurlar ki, kimsən, nəçisən, bur- 
da nə gəzirsən? Deyirəm ki, qonağam, məni təkidlə evə dəvət edirlər. 
Maraq üstün gəlir, razılaşıram, biri məni aparır evinə. Baxıram ki, balaca 
bir evi var, təzə evlənib, gənc ailədir, çatan kimi ya bir quzu, ya da bir 
hinduşka kəsir. Bu balaca evdən nələr çıxmır stolun üstünə: bal, yağ, 
qaymaq, nələr-nələr və o kəsdiyi hinduşkanın, yaxud quzunun ən yaxşı 
tikələri mənim qabağıma gəlir. Hələ bir böyrümdə-başımda hərlənirlər ki, 
nəsə çatmaz. Elə bil Avropanın 5 ulduzlu otellərindəyəm. Sonra da deyir 
ki, bəs gecdir, Qaragölə getmək olmaz, qal. Mənim də fi kr im var ki, qa- 

lım, bunların məişətini, adət-ənənələrini yaxından öyrənim. Baxıram ki, 
bu adam özünün ən yaxşı döşəyini, ən yaxşı yatağını mənə verdi. Qadın- 
lar gedib haradasa qaldılar. Kişi, oğlu çarpayını mənə verib özləri yerdə 
yatdılar, əslində mən bunların heç nəyiyəm. Səhər sakitcə dururlar ki, 
qonaq narahat olmasın. Səhər çörəyi verməmiş yola salmırlar. Sonra ev 
yiyəsi deyir ki, buradan ora piyada getmə, yoxuşdur. Məni mindirir atma, 
oğlu isə yanımda piyada gedir. Mən bunları həyatda görürəm. Dünyanın 
ən sivil milləti almanlar sayılır, ən mədəni insanlar almanlardır. Hörmət 
etdiyinin yanma get, çörək yeyirsə başını qaldırmaz, işarə edər ki, gözlə. 
Qurtarandan sonra gəlişinin səbəbini soruşar, desən ki, pulum yoxdur, 
yerim yoxdur, qalmağa bir yer axtarıram, uzağı mətbəxə bir odeyal atar 
ki, orda yat. Heç vaxt alman öz yerini, öz tikəsini başqasına vennəz. 

Başqa kəndlərdə də xoş münasibətlə qarşılaşıram. Bu insanların 
mənəviyyatının ən yüksək dərəcəsidir, yəni sizin camaat o qədər inkişaf 
edib ki, özünün ən yaxşı tikəsini tanımadığı qonağa verir, insanlığını 
qoruyur. Bütün insanlar sizin kimi hərəkət eləsə, sizdən öyrənsə, bilirsən 
dünya nə gözəl olar? 

Müşahidə etmişəm ki, yerə düşmüş çörəyi hətta uşaqlar belə yerdən 
götürüb əl çatmayan yerə qoyur ki, ayaq altına düşməsin. Çörəyin yerdən 
götürülməsi sizin üçün adidir, mən isə fikirləşirəm ki, buğda nə zəhmətlə 
əkilir, becərilir, biçilir, axırda çörək olur. Yerə düşən o tikə nə qədər 
buğdadan əmələ gəlib. Sizin bax o çörəyi yerdən götürüb, öpüb gözü- 
nüzün üstə qoymağınız əməyə, zəhmətə verilən qiymətdir. Amma bizim- 
kilər “buxanka”nı aparıb atır zibil yeşiyinə (Sən görən babalar ölüb. İndi 
bizimkilər çörəyi zibil yeşiyinə atmaqda sizinkiləri ötüb - A.M.). 

“Saçlı” romanında oxuduğum “ çörək haqqı” andının mənası mənə 
indi çatır. Bir adam kiməsə “sənöl” deyirsə mütləq arxasında dayanmalı- 
dır. Sizin “sənöf’ünüz, “mənölüm”ünüz ən müqəddəs anda bərabərdir. 
Ağızdan çıxdısa əməl olunmalıdır. Öyrəndiklərimi öz xalqıma çatdıra 
bilsəm, bu mənim üçün böyük bir xidmətdir. 

Fikirləşərəm ki, həyatım hədər getməyib. 

Azərbaycan xalqı çox gözəl xalqdır, çox qonaqpərvər xalqdır və 
Azərbaycan xalqının qaymağı burdadır, bax bu dağların başında. Mən elə 
ona görə gəlib bura çıxmışam.” 

Onu demək istəyirəm ki, bax o dəyərlərimizin çoxu Laçında qaldı... 

- Əslən Laçından olub Laçını görməyən nəsildə Laçın sevgisi 
yaratmaq üçün orta və yaşlı nəslin üzərinə hansı vəzifələr düşür? 

- Bir epizod deyim, dayıoğlum Vüqar Novruzov Moldovada Azər- 
baycan diasporunun sədridir və oranın əmək qəhrəmanı adını alıb. Bu 

yaxınlarda Prezidentimiz tərəfindən “Tərəqqi” medalına da layiq görü- 
lüb. Bütün varlığı ilə soy-kökünə, adət-ənənəmizə bağlı bir insandır. Bir 
dəfə Bakıya gələndə onun kiçik yaşlı oğlundan soruşdular ki, hardansan? 
Dedi ki, Hoçazdanam. Hoçazı tanımayanlara izah etməli olduq ki, ata- 
baba kəndini nəzərdə tutur. Yəni hər şey insanların ailələrindən, bizdən 
asılıdır. Uşaqları gərək Vətənə məhəbətlə, Laçın sevgisi ilə böyüdək. Bu 
bizim ən azı vətəndaşlıq borcumuzdur. 

“Facebook” sosial şəbəkəsində fəaliyyət göstərən “Laçın və laçın- 
lılar” qrupu məndə böyük inam hissi yaradır, halal olsun o gənclərə, bö- 
yük iş aparırlar. 

Az-az laçınlı tapılar ki, onun ailəsində uşaq Laçını tanımasın. Bizim 
Laçındakı tərbiyəmiz, Laçın sevgimiz uşaqlara da keçib. Bu sevgi, bu ruh 
qanla, genlə gəlir. 

- Söz sözü çəkdi. Danılmaz həqiqətdir ki, insanların həyatında 
dövlət strukturlarında çalışan şəxslərin rolu böyükdür. Siz artıq o 
mərhələni keçmişiniz. Məmurlar necə işləməlidirlər ki, sıravi vətən- 
daşlar onlardan razı qalsınlar? 

- Qorbaçovun hakimiyyəti dövründə Laçında bir mitinq var idi. Vi- 
deo kaseti durur məndə. Mən şəhər icraiyyə komtəsinin sədri kimi çıxış 
elədim. Vəzifədə olsam da, fikirlərimi sərbəst dedim. Əgər insanları vəzi- 
fəyə seçki ilə xalq gətiribsə, istər-istəməz o adam məcburdur ki, xalq 
üçün işləsin. Fikirləşəcək ki, xalq üçün işləməsə seçilməyəcək, mütləq 
işinə məsuliyyətlə yanaşacaq, qanunlara əməl edəcək, çalışacaq ki, əda- 
lətli olsun. Amma bu gün vəzifə adamları təyinatla işləyirlər. Kimisə yu- 
xarıdan təyin eləyirlər və xalqın iradəsindən asılı olmayaraq istənilən 
vaxt çıxardıb vəzifədən atırlarsa, xalq da heç nə eləyə bilmirsə, onda hə- 
min vəzifə adamları xalqa işləmir, onları o vəzifəyə gətirənin qanuni- 
qanunsuz, haqlı-haqsız göstəriş və əmrlərinin müti icraçısı olurlar. Ümu- 
miyyətlə, bizdə seçki məsələsi önəmlidir, millət vəkilini xalq seçsə, o, 
xalqa xidmət eləyəcək. 

- Niyə insan vəzifədə olanda eqoistləşir? Bəlkə bunun biz bilmə- 
yən tərəfləri var. Deyirlər ki, vəzifə insanları tez dəyişir. 

- Laçında rayon icraiyyə komitəsində işləyirdik. Səyyaf Məmiyevi 
(indi Laçın Rayon İcra Hakimyyəti başçısının müavinidir) rayon komso- 
mol komitəsinin birinci katibi təyin etmişdilər. Gəlmişdi icrakomun səd- 
rinin yanma. Səlim müəllim onu yeni vəzifə münasibətilə təbrik eləyib 
dedi ki, Səyyaf müəllim, sən indi ta böyük bir səlahiyyət sahibisən, gənc- 
lərin rəhbərisən. Gedib çayxanada oturmağı, məktəb yoldaşlarınla gün 

keçirməyi yığışdır, vəzifəyə, özünə hörmət elətdir. Dedim ki, Səyyaf, 
ağlın olmaz, birdən bunları eləyərsən ha. İndi xalqın daha çox içərisinə 
gir, get fəhləylə də, dost-tanışla da otur. Səlim müəllim qayıtdı ki, ə ta sə- 
nə sözüm yoxdur, çox sağ ol, Azər. 

Bilirsiniz, insanlarda belə fikir formalaşdırılıb ki, vəzifə stoluna ke- 
çən kimi xalqdan ayrılmalısan, bircə o idarədə oturanlara salam verməli- 
sən, onlarla oturub-durmalısan. Laçına çox rəhbərlər gəlib. Eləsi olub ki, 
heç bizə salam da verməyib, salam verməyi özünə yaraşdırmayıb. 

Məsələn, Əhəd Kərimov yadımda çox mədəni, savadlı, səmimi bir 
insan kimi qalıb. Yaqub Məmmədov isə çox qaraqabaq, insanlarla 
ünsiyyətdən uzaq adam idi. Yüksək vəzifədə işləyən şəxslərin davranışı, 
hərəkətləri, sözü ilə əməli arasındakı uyğunluq, xüsusilə özündən vəzifə- 
cə aşağı insanlara münasibəti onun tutduğu yüksək vəzifədən çıxandan 
sonra özünü göstərir. Vəzifə daşıdığı vaxt insan özündən aşağılara nə qə- 
dər çox yuxarıdan baxırsa, vəzifədən gedəndən sonra bir o qədər çox ki- 
çilir, aşağıya düşür. 

- Laçınlıların ən böyük problemi, sizcə, nədir? 

- Milli Məclisə son seçkilərdə laçınlı namizədlərin çıxışlarından çox 
razı qaldım. Şər-böhtan kampaniyası aparmadılar, bir-birilərini yıxıb-sü- 
rümədilər. Söylədiklərimin sualınıza birbaşa aidiyyatı var. Sevindirici 
haldır ki, artıq laçınlıların mədəni, sivil qaydada bir masa ətrafında han- 
sısa məsələni müz a kirə etmək problemi yoxdur. Siyasi mənsubiyyətindən 
asılı olmayaraq bütün laçınlıların bir yerə toplanması ilk növbədə qayıdış 
üçün çox önəmlidir. Kapital dünyasının təzyiqlərindən qorunmağa güc 
tapmalıyıq. Laçınlılığımızı yaşatmalıyıq, əriyib getməməliyik. Bu, yerli- 
bazlıq deyil, hələ dədə-baba torpaqlarına qayıtmaq ümidini itirməyən 
əhalinin ayaq üstə qalması baxımından vacibdir. 

Əslində problemsiz həyat yoxdur. Biz saysız-hesabsız çətinliklərə 
sinə gərmişik. Ümidvaram ki, bundan sonra da problemlərimizlə mübari- 
zəyə qadirik. 

Ancaq ən böyük problemimiz Laçına qayıtmaqdır. Allah bu proble- 
mimizi həll etmək üçün bizə qüvvət, birlik versin. 

- Amin! 



Arif MƏMMƏDLİ 

ZÜLFİYƏ ELDARQIZI 

Əslən Laçın rayonundan olan İsmayı- 
lova Zülfiyə Eldar qızı (Zülfiyə Eldar- 
qızı) 1972-ci il iyunun 20-də Sumqayıt şə- 
hərində anadan olub. Sumqayıt şəhər 20 
saylı orta məktəbini bitirib. 1989-1994-cü 
illərdə Azərbaycan Dövlət Mədəniyyət və 
İncəsənət Universitetində təhsil alıb. 

1998-ci ildən Azərbaycan Dövlət 
Mədəniyyət və İncəsənət Universitetində 
müəllim işləyir. 2001-ci ildə ADMİU-nun 
kinoşünaslıq kafedrasında çap olunan "Azərbaycan kino tarixi oçerkləri" 
dərs vəsaitinin həmmüəlliflərindən biridir. 2008-ci ildə “Anarın bədii 
əsərlərinin ekran təcəssümü” adlı dissertasiya müdafiə edərək sənətşünas- 
lıq üzrə fəlsəfə doktoru adı alıb. 

Azərbaycan mətbuatında 100-dən çox elmi-publisistik, tənqidi yazı- 
ları çap olunub. Hal-hazırda Azərbaycan kino tarixini araşdırır, ADMİU- 
nun aktyorluq fakültəsində səhnə danışığının tədrisi ilə məşğuldur. 

Respublikada və xarici ölkələrdə keçirilən tədbirlərdə bədii qiraətçi 
və kinoşünas kimi iştirak edir. 2010-cu ildə Türkiyədə keçirilən "Türk 
Dünyası Bəyaz Pərdədə Buluşur" adlı Beynəlxalq Festivalda Azərbay- 
canı teleaparıcı, ssenarist Orxan Fikrətoğlu ilə birlikdə təmsil edib. 

3 albomu işıq üzü görüb. 2006-cı ildə Əməkdar artist Ağalar 
Bayramovla birlikdə ərsəyə gətirdiyi "Bu sevdanın ömrü-günü bitməsin" 
adlı audio albomu, 2008-ci ildə torpaqlarımızın işğalına həsr olunmuş 
"Ah çəkdim, dedilər ahın dağlara", 2010-cu ildə isə Qarabağ müharibəsi 
iştirakçısı və əlili, Qırmızı Əmək Bayrağı ordenli Şahid Həbubullayevə 
həsr olunmuş şeirlərdən ibarət albomu dinləyicilərin ixtiyarına verilib. 

2010- cu ildə Gülşad Baxşıyevanın quruluşunda İlyas Əfəndiyevin 
“Büllur saray” tamaşasında Sədaqət rolunu oynayıb. 

2011- ci ildə Rəsul Rza haqqında çəkilmiş “Yaşıl atlas ömründən 
səhifələr” adlı filmdə çəkilib. 

201 1-ci ildə “Ağlar-güləyən Sabirimiz” adlı tamaşada oynayıb. 

Ailəlidir, iki övladı var. 




26 





Laçın yurdu - №3(3), 2011 



Nadir AZAYOĞLU 

1962-ci ildə Laçın rayonunda anadan olub. Ba- 
kı Slavyan Universitetinin yaradıcılıq fakültəsini bi- 
tirib. 

1998-ci ildən Azərbaycan Yazıçılar Birliyinin 
üzvü olan Nadir Azayoğlunun "Ruhlarımız girov dü- 
şüb" və "Bilsəm ki..." adlı iki şeir kitabı çap olunub. 

Sumqayıt şəhərində yaşayır və Mətbuat Yayı- 
mı sahəsində çalışır. 




POEZİYA 



Dağlar 

Sizdən uzaq gözlərimə 
Deyən yoxdu kiri, dağlar. 

Siziydiniz ilhamımın 
Dönərgəsi, piri, dağlar. 

Gözlərimə dindi dərdim, 

Yanağıma sindi dərdim. 

Ta çağırman, indi dərdim 
Tutub göyü, yeri, dağlar. 

Fələk bildiyini çaldı, 

Nələr itdi, nələr qaldı?! 

Arzularım mələr qaldı, 

Güləmmədi biri, dağlar. 

Gah yesirəm, gah ləliyəm, 

Özüm ömrümə zəliyəm. 

Nə ölütək bir ölüyəm, 

Nə diritək diri, dağlar. 

B əsimdir 

Səndən nə gözləyib, nə umasıydım? 
Sən elə mənimçün haqsan bəsimdir. 
Bahar həvəsinlə payız ömrümə 
Bənövşə baxışı baxsan, bəsimdir. 

Hər gün bir məclisdə min qat enən var 
Hər gün bir ünvandan geri dönən var. 



Sənin sevdiyin var, səni sevən var, 
Sən ki, gözü-könlü toxsan, bəsimdir. 

Daş altda çiçək var, ətrinə hayıf, 
Ovunmaz, oxşanmaz xətrinə hayıf. 
Şerimin bir-iki sətrini sayıb, 

Bir ətək qayğıdan çıxsan, bəsimdir. 

Bir belə haqsızlıq, bu şər içində, 
Nadirin bir nisgil bişər içində. 

Belə başıpozuq bəşər içində 
Bütövsən bəsimdir, sağsan bəsimdir. 

Laçınsız 

Hər baxan nə bilər axı mən kiməm? ! 
Kimsə nə bilər ki, nəyəm Laçınsız. 
Mən yorğun gözlərdə kədər kölgəsi, 
Həsrət dodaqlarda neyəm Laçınsız. 

Savaşı, qovğası, mərci udulmuş 
Bir ömür ya qısır, ya da ki qulmuş. 
Günəşi tutulmuş, ayı tutulmuş, 
Ulduzu sozalan göyəm Laçınsız. 

Boynumda bir şələ şər-xata qaldı, 
Şərəfli bir bəla, bir qada qaldı, 

Qaldı Azayoğlu, arxada qaldı, 

Nə fayda özümü öyəm Laçınsız. 

ZİYALILARIMIZ 



ELDAR ƏLİYEV 



Əliyev Eldar Allahverdi oğlu 1962-ci il 
iyulun 18-də Laçın şəhərində ziyalı ailəsində 
anadan olmuşdur. 1979-cu ildə Laçın rayonu- 
nun Ərdəşivi kənd orta məktəbini bitirmişdir. 
1980-82-ci illərdə hərbi xidmətdə olmuşdur. 

1983-cü ildə Azərbaycan Tibb Universite- 
tinin I müalicə-profilaktika fakültəsinə daxil ol- 
muş, 1989-cu ildə həmin fakültəni Lenin tə- 
qaüdü və fərqlənmə diplomu ilə bitirmişdir. 
1 989-9 1-ci illərdə Azərbaycan Tibb Universite- 
tinin I cərrahi xəstəliklər kafedrasında klinik ordinatura keçmişdir. 1991- 
ci ildə həmin kafedrada “cərrahlıq” ixtisası üzrə aspiranturaya daxil ol- 
muş və 1994-cü ildə oranı müvəffəqiyyətlə bitirmişdir. 

1995-ci ildə “Kəskin xolesistitin kompleks müalicəsində lazer şüa- 
ların müştərək tətbiqi” mövzusunda tibb elmləri namizədi alimlik dərə- 
cəsi almaq üçün dissertasiya müdafiə etmişdir. 1994-cü ildən I cərrahi 
xəstəliklər kafedrasında assistent vəzifəsində işləyir. 2008-ci ildən dosent 
vəzifəsinə seçilmişdir. 

200-dən artıq çap edilmiş elmi əsərin müəllifidir. Əsərləri Rusiya, 
Ukrayna, Türkiyə, Belarusiya və digər ölkələrdə dərc edilmişdir. “Anal 
sfinkter çatmazlığın cərrahi müalicəsinin nəticələrinin yaxşılaşdırılması 
yolları” mövzusunda doktorluq dissertasiyasının ilkin müzakirəsi olmuş- 
dur. 




“Proktoloji xəstəliklərin propedevtikası”, “Koloproktologiya“, 
“Düz və yoğun bağırsaq operasiyalarının atlası“ adlı dərs vəsaitlərinin 
həmmüəlliflərindən biridir. 

Rusiya Koloproktoloqlar Assosiasiyası və Azərbaycan Cərrahlar 
Cəmiyyətinin üzvüdür. 

Peşəkar cərrah kimi tanınan Eldar həkimin bəlkə də ən böyük titulu 
xeyirxah insan olması, sadəliyi və Hippokrat andına sadiqliyidir. 

Evlidir, üç övladı var. 

HƏR KƏSİN ANASI ÖZÜNƏ ŞİRİNDİR 

Ana kitaba sığmayan, haqqında deyilənlər tükənməyən müqəddəs 
bir varlıqdır. Bizi südüylə bəslədi, gecələr ağlayıb onu yatmağa qoyma- 
maqla təşəkkür etdik. Əlimizə rəngarəng qələmlər verdi, divarları yaza- 
raq təşəkkür etdik. Bizə öyrətdiyi duaları 
unudaraq təşəkkür etdik. 

Hər kəsin anası özünə şirindir. Məni 
qınamayın, ay övladlar. Elə bil mənim 
anam daha şirin, daha zəhmətkeşmiş. 

Günlərdir anam haqqında bir-iki kəlmə 
yazmaq istəyirəm, lakin əlimə qələm alıb 
ağ səhifəyə baxa-baxa fikrə getmişəm. Nə 
qədər çətin imiş beynindəki fikirləri kağı- 
za köçürmək. O gücü özümdə tapa bil- 
mirdim. Göz yaşları imkan vermir, fikir- 
lərim beynimdə qarışırdı. 

Anam Əzizova Züleyxa Əvəz qızı 
1938-ci ildə Laçın rayonunun dilbər 
guşələrindən biri olan Budaqdərə kəndin- 
də anadan olmuşdur. Atası Əvəz kişi öz 
dövrünün sayılıb-seçilən ağsaqqalların- 
dan imiş. Anası Gülənbər xanım-xatın bir ağbirçək olub. Yeri gəlmişkən, 
mənim 6-7 yaşım olardı. Nənəm xəyalımda belində gümüş kəmər, bar- 
mağında gümüş üzük, ağ saçlı, qıvraq yerişli bir qadın kimi qalmışdı. 
Anamgil ailədə 5 övlad imişlər. Bir qardaşı Rəşid gənc yaşlarında rəh- 
mətə getmişdi. Anam həmişə onun adını iftixarla çəkər, gözləri yaşarardı. 
Qardaşları Məhəmməd, Əziz, bacısı Raya həmişə çölçülük həyatı yaşa- 
mış, günləri səfalı, dumduru bulaqlı yaylaqlarda keçmişdir. 

Anama Seyid Züleyxanın adı qoyulmuşdu. Deyilənə görə, Seyid 
Züleyxanın qəbri üzərində daim şam yanarmış, heç sönməzmiş. Züleyxa 
adını anam öz əməllərilə doğrultmuşdur. Belə ki, istər Laçında, istərsə 
də məskunlaşdığımız bölgədə anamın səfərə çıxanlara, məktəbə ge- 
dənlərə verdiyi xeyir-dualar daima sınanılmışdır. Neçə illərdir ki, həmişə 
anamı eyni qayda ilə özü kimi balaca stolunda oturmuş, sübh tezdən əl- 
lərini Allaha uzadaraq dua edən görmüşdüm. Eşitdiyim kəlmələr, dualar, 
nəsihətlər bugünkü kimi yadımdadır: “Sizi görüm neyniyim, nətər eləyim 
demiyəsiniz”, “Allah yolunuzu açsın, bəndə nə karədir ki”, “Mıxı mis- 

mara döndərən Allah”, “Bala, tarakandan qorxmayın, tənəzzüldən qor- 
xun”, “Yaxşı kişinin qızı olmayasan, yaxşı kişinin arvadı olasan”, “Ər 
tutanı el tutar”, “Xəstələrin daim halını soruşun, çünki gözləri qapıda qa- 
lır”, “Kim mənə sağ ol demək istəyir, o gözəl atana, anana Allah rəhmət 
etsin - desin”. Belə yaşamışdı, həmişə valideynlərinə rəhmət oxutdur- 
muşdu mənim anam! Özü heç ikinci sinif təhsili də almamışdı, amma ba- 
lalarının təhsil almasına vəsilə oldu. Yeri gələndə yer süpürdü, qab yudu, 
yük daşıdı, amma balalarını böyütdü, oxutdurdu, dörd balasına ali təhsil 
verdi, arxalarında durdu. Məclislərdə əlinə mikrofon alıb, - “Ay məclisi- 
mizə bizi sayıb gələnlər, arzum budur ki, balalarınızın diplom işlərini gö- 
rəsiniz”, - deyərdi mənim diplomu olmayan “diplomat” anam. 

Artıq iki ildir ki, anam bizimlə deyil. Oktyabr ayının 19-u 2009-cu 
il saat 11 -ə 5 dəqiqə qalmış anam uzun sürən xəstəlikdən sonra gözlərini 
heç ayrılmaq istəmədiyi həyata əbədilik yumdu. 

Ölümünə yaxın özünü itirmədi, onu xoş qarşıladı. İstədi qulağı 
avazla oxunan Quran səsi eşitsin, eşitdi, istədi yanan dodaqlarına yalnız 
buz qoyulsun, qoyuldu, istədi onun qulluğunda duran qızı ona halallıq 
versin, verdi, istədi ona agah olan ölümün vaxtını əzizlərinə desin, dedi, 
istədi qurumuş dodaqları ilə son kəlməsi “Kəlmeyi şəhadət” olsun, oldu 
da !!! 

Elə bir gün, elə bir saat olmur ki, onun vaxtı ilə yaşadığı evdə adı 
anılmasın, yada düşməsin, nəsihətləri deyilməsin. 

Anasızlıq yaman müsibət imiş, ay övladlar. Ananı z ın qədrini vax- 
tında bilin, sonra gec, hər şey gec olacaq. Geriyə yalnız “kaş ki” kəlməsi, 
bir də için-için sizi yandıran, sızladan bir ağrı qalacaq. Ölməz şairimiz 
Mikayıl Müşfiqin “Ana” şeirində deyildiyi kimi: 

Ana, ana!... Bu kəlmənin vurğunuyam əzəldən , 

Onu gözəl anlatmaz düşündüyüm satırlar. 

Ana olmaz bizə hər bir “ yavrum ” deyən gözəldən, 

Çünki onun xilqətində ayrıca bir füsun var. ” 

Bütün dünyadan köçmüş anaların ruhu qarşısında baş əyir, onlara 
Allahdan rəhmət diləyirəm. 



Nüşabə CAMALOVA, 
Laçın rayon 10 №-li tam orta məktəbin müəllimi 

POEZİYA 



CAMAL MƏCNUNOV 

Məcnunov Camal İslam oğlu 1921-ci ildə 
Laçın rayonunun Oğuldərə kəndində anadan olub. 

1930-cu ildə Qorçu kəndində fəaliyyət göstərən 7 
illik məktəbin 1-ci sinfinə gedib. 1937-ci ildə Ağ- 
dam Pedaqoji Texnikumuna daxil olub. 1940-cı 
ildə texnikumu bitirərək, Laçın rayon Hacıxanlı 7 
illik məktəbinə müəllim təyin olunub. 194 1-ci 
ildə Şamkənd, 1942-ci ildə Piçənis kəndindəki 7 
illik məktəbdə müəllim işləyib. 1943-1944-cü il- 
lərdə Ərikli kənd ibtidai məktəbinə müdir təyin olunub. 1963-cü ildən 
1992-ci ilə kimi Oğuldərə kənd orta məktəbində müəllimlik fəaliyyətini 
davam etdirib. 

Camal Məcnunov müəllim işlədiyi müddətdə “Laçın” qəzetində 
mütəmadi şeirləri dərc olunub. Tapdıq Nəcəfov “Laçın” qəzetinə, Cəfər 
Xəndan isə Bakıya işə dəvət etsə də, kənddən ayrılmayıb. 

1992-ci ildən İsmayıllı rayonunun Tircan kəndində məskunlaşıb. 
“Laçın həsrəti” adlı şeirlər kitabı işıq üzü görüb. 

Hardadı Gəzirəm 




Tale məni imtahana çəkibdi. 
Obalarım, oymaqlarını hardadı? 
Nədən belə tərki-vətən olmuşam, 
Bənövşəli yaylaqlarım hardadı? 

Yamanca kasaddı mərhəmət əli, 
Gəzib dolanıram belə sərsəri. 
Yetiş harayıma özün, ya Əli, 
Bərəkətli torpaqlarım hardadı? 

Tərsinə dolanır fələyin çarxı, 
Məhşər ayağına çəkirlər xalqı. 

Ay Camal, özüm də bilmirəm axı 
O bar verən budaqlarım hardadı, 
Tüstülənən ocaqlarım hardadı? 



İtirmişəm Vətənimi, 
Çölü-biyaban gəzirəm. 
Axtarıram öz elimi, 

Mən dəli dövran gəzirəm. 

Sinəmdə söz qatar-qatar, 
Deyirlər axtaran tapar. 

Nə ədalət, nə divan var, 
Ədalət, divan gəzirəm. 

Camal, ömrün son çağıdı, 
Ürəyin hicran dağıdı. 

Bura Şirvan torpağıdı. 
Olmuşam mehman, gəzirəm. 

Olaydı 



Könlümə bir sazın havası düşüb, 
Bir “ Yanıq Kərəmi” çalan olaydı. 
Bu qürbət ellərdə, bu yad ellərdə 
Yaralı qəlbimi alan olaydı. 

Necoldu aranım, neceoldu dağım, 
Qırıldı dövlətim, pozuldu bağım. 
Yandı aynəbəndim, yandı otağım, 
Kim dedi əmlakın talan olaydı? 



Bir də o yerlərə düşsə güzarım, 
Qalmazdı canımda dərdim, azarım. 
Qürbət eldə kim qazacaq məzarım, 
Tökdüyüm göz yaşın silən olaydı. 

Gəzdiyim yerləri bir də görəydim, 
Əyilib çiçəyin, gülün üzəydim. 
Qışın şaxtasına yenə dözəydim, 
Camalın dərdini bilən olaydı. 



GENERAL 

(Hekayə) 

“İsgəndər əsir düşüb!” 

Xəbər təzə-təzə binələnən qaçqın düşərgəsi- 
nin üstündə ildırım kimi şaqqıldadı. İsgəndər kol- 
xoz sədrimiz idi və kənddə elə bir adam tapılmazdı 
ki, yaxşılığı keçməsin. Kölgəli adam idi İsgəndər, 
igid adam idi! İndi gəl yurdunun dağılan, yuvanın 
yağmalanan vaxtı belə xəbərlərin ağırlığına tab gə- 
tir. 

Qış yatağına bir-bir, iki-bir gələn köç maşın- 
ları ilə bahəm qara-qara xəbərlər də gəlirdi. 

“İsgəndər əsir düşüb!” 

“Vay aman, Allah hey!” - bunu dədəm dedi və maşından yenicə 
tökdüyümüz veş-vüşü günün altında sərili qoyub yatağın ortasına - İs- 
gəndərin qardaşı Əlimərdangilə yollandı. 

“Qardaş heeyyy..! Qarnın yansın, ay nənə!” - Əlimərdan papağını 
yerə atıb başına-başına döyür, arvad kimi hıçqırıb ağlayırdı. 

Kimsə tutmaq istəyirdi onu: 

“Səbrin olsun, Əlimərdan, işin dəqiqini bilən yoxdu hələ.” 

Əlimərdan heç nə eşitmirdi, başını nağaraya döndərmişdi. O, bə- 
dəncə nəhəng adamıdı, ortasına örkən dolanmazdı. Qızıl dişləri toppuş si- 

fətinə xüsusi yaraşıq verirdi. Odu ki, ağlamaq yaraşmırdı bu kişiyə, heç 
yaraşmırdı. 

Əlimərdan ruslar demiş, «delavoy» hərəkətləri ilə rayonda ad çı- 
xarmışdı. Buna görə ona «general Akberov» deyirdilər. Kənddəki evi sa- 
rayı xatırladırdı. Bir bağı vardı gün axşamacan gəzib qurtarmaq olmazdı. 

General Akberovda heç çavuşluq da qalmamışdı. Dərd oynadırdı 
onu. Bir yana baxanda günahı yoxudu kişinin. Yetim böyümüşdülər hər 
iki qardaş, çox əziyyətlər görmüşdülər. Hələ-hələ çörək tapıb adam kimi 
yaşayırdılar ki, belə oldu. Həm də İsgəndər elə adam idi ki, ona bütün ca- 
maat yanırdı, onda qalmış, doğmaca qardaşı ola. 

“Qardaş heeyyy... Namərd qardaş!” - qıyya çəkirdi Əlimərdan. 
Generalın başına toplaşanlar xısın-xısın pıçıldaşırdılar: 

“Bir dəstə adam kolxozun mal-qarasını kənddən çıxarmaq istəyib. 
Laçının çayına enəndə görüblər ki, yol bağlanıb. Naxırı Həkərinin qıra- 
ğında qoyub geri dönüblər. Kəlbəcərə tərəf... Gecə vaxtı erməni müha- 
sirəsinə düşüblər. Hərə özünü bir kolun dibinə atıb. Təsadüfən üç yoldaş 
yolun bir tərəfinə düşüb, tək İsgəndər bir tərəfinə. Ermənilər maşınla gə- 
lib onların arasında dayanıb. Düşüb başlayıblar axtannağa. Yoldaşlar yo- 
lun altı ilə özlərini meşəyə verib aradan çıxıblar, İsgəndər qalıb.” 

Barıt qoxusu çəkilməmiş hadisəyə qeybət donu geydirənlər də ta- 
pıldı: «İsgəndəri öz yoldaşları öldürüb, heyvanı da Kəlbəcərdə satıblar. 
Bu şayiəni də yayıblar ki, onları sorğu-suala çəkən olmasın». 

Əlimərdan üçün bu söhbətlərin əhəmiyyəti yox idi, deyəsən. Hər 
iki halda, özü demiş, bir kəndə bab gələn qardaşını itirirdi. 

Daha bir köç maşını vığıltıyla yatağa daxil oldu. Əlimərdan kiridi. 
Köç sahibi düşüb ağır-ağır camaata yaxınlaşdı: 

“Əmir müəllimi Laçının girəcəyində yaralayıblar. İsgəndər əmidən 
xəbər yoxdu. Bir də eşitdiyimə görə, şair Möhübbətgilin köçü mühasirə- 
yə düşüb.” 

“Qardaş hey!” 

Qollarını tutmuşdular generalın, başına çırpa bilmirdi daha. 
Oğlanları sakit-səssiz dayanıb, general atalarının yesir gününə ta- 
maşa edirdilər. Əslində, bu mənzərənin özü İsgəndərin əsir düşməsindən 
heç də az təsirli deyildi. Mən hələ anlamırdım bunu. Üç il sonra biləcək- 
dim ki, atanın acizlikdən ağlamasını seyr eləmək övlad üçün nə demək- 
dir. Üç il sonra qoca nənəmin meyitini yumağa su tapılmayacaqdı. Bir qı- 
zın minnətinə düzələn traktor daş yola çıxar-çıxmaz «xoddan» düşəndə, 
dədəm heç yana əl çatmayan, ün yetməyən bu sonsuz, palçıqlı düzən- 
gahın ortasında oturub hönkür-hönkür ağlayacaqdı. Mən də dədəmin pal- 

çıqlı əllərinin arxasıyla işığı sozalan gözlərini necə quruladığına baxa-ba- 
xa güvəndiyim dağların qar altında qaldığını bütün ağırlığı ilə anla- 
yacaqdım və könlümü qara bir bədbinlik çulğayacaqdı. 

İsgəndərin körpə uşaqları səs-səsə verib ağlaşırdılar. Yenicə ayaq 
tutub yeriyən yaş yarımlıq qızı da ağlayırdı. Təbii, o, nə baş verdiyini 
anlamırdı, ancaq «əmi»nin dəliliyindən hiss edirdi ki, nə isə «yaxşı iş» 
olmayıb. 

“Qardaş heyyy...” 

General zabitəli səslə bağırdı. Amma həm istinin bürküsü, həm də 
dərdin ağırlığı əldən salmışdı kişini. Yatağın ortasında stul qoyub əyləş- 
dirdilər. General artıq səyyar haray-həşirdən oturaq ağıya keçmişdi. Ya- 
na-yana ağlayırdı. Ona verilən təsəllilər boş və mənasız idi. Dədəm də 
dinmirdi. 

Növbəti köç maşını yatağa daxil oldu: 

“İsgəndər əmidən xəbər yoxdu. Kənddən çıxan axırıncı dəstə Ko- 
salar yaxınlığında mühasirəyə düşüb, İmranla Nabatı əsir götürüblər, 
uşaqları burda yataqdadı. Qara müəllimi yolun ortasındaca güllələyiblər. 
Zəriş xala maşından düşəndə yıxılıb, ayağını sındırıb. Ona görə, qoyub 
qaçmağa məcbur olublar. Gülgəz arvadı gecə çınqılın ətəyində itiriblər. 
Şair Möhübbətgili də tutublar. Qardaşını da, qardaşı oğlunu da əsir apa- 
rıblar.” 

“Bəs Möhübbət?” - Əlimərdan soruşdu. 

(( 99 

“A bala, Möhübbətə nə gəlib?” 

”... Başını kəsiblər ...Yolun qırağındakı tut ağacının altında.” 

“Vay- vay- vay! Ay Allah, nədi günahımız? Kərəm elə, İlahi! 

General azca fikrə getdi, bir azdan yorğun səsi yenidən eşidilməyə 
başladı: 

“Qardaş heeyyyy...” 

Kimsə dözmədi artıq, qranat kimi partlayıb daxaldan çölə sıçradı: 

“A qeyrətsiz, camaatın ölüsü ölü döyül?!” 

O idi... İnarənin bacısı... 

“Özünü qoymusan həyasızlığa. Bilirsən bala itirmək nədi? Gecə... 
Qaranlıq meşə... Ər şəhid... Üç yaşlı körpə itkin... Bir yandan da tanklar, 
avtomatlar... Həəə, a qeyrətsiz?! 

“Ay ləçər! Ay ləçər!”- daha heç nə demədi Əlimərdan. 

İnarənin bacısının əsəbləri pozulmuşdu. Bayaqdan rabitəsiz cüm- 
lələrlə Xocalıya ərə gedən İnarənin başına gələnlərdən danışırdı. Əri şə- 
hid olub, üç yaşlı oğluyla qalıbmış yazıq gəlin. Xocalı alman gecə me- 

şədə oğlunu itirir. Nə qədər çalışırlar, qonum-qonşuya qoşulub Ağdama 
gəlmir. Tək-tənha qayıdıb uşağını axtarır. Təsadüfən meyidinin üstünə 
çıxır. Uşaq əvvəl yaralanıb və xeyli iməkləyib. Barmaqlarına tikan batıb- 
mış. Sonra qan itirdiyindən keçinib. İnarə bacısına deyinniş, onu basdır- 
maq istədim, amma mənə elə gəldi barmaqlarındakı tikanlar qəbirdə inci- 
dəcək onu, tikanları bir-bir çıxartdım, sonra dəfn elədim. 

Bu hadisə İnarədən çox bacısına təsir etmişdi. Amma arvadlar da- 
nışırdılar ki, anası çəkdiyini içində çəkir, heç yas yerlərində də ağlamır. 
Eləcə oturub matdım-matdım baxır. Çoxu da deyirdi, başı xarab olub ona 
görə. 

İnarənin bacısı danışdı, danışdı birdən başladı oynamağa. 

“Bu də sənin Laçının! Dovşan kimi qovaladılar hamını z ı. Hökumət 
hanı, hökumət? Tamah çəkdi apardı, yedi-yedi doymadı! A general, a ge- 
neral, soxdun papağını yerə...” 

“A ləçər!” - başını buladı Əlimərdan, buladı, buladı və susdu. 

“İsgəndər əmi gəlir! ! !” — kimsə qışqırdı. 

Hamı həyəcanla çevrilib yatağa daxil olan növbəti köç maşınına 
baxdı. İnarənin bacısı oyununu saxladı, general oturduğu stuldan üzü- 
qoylu yıxılıb, tozun içinə yumalandı. 



BİR AİLƏNİN QƏMLİ HEKAYƏTİ 

Qurbanovlar ailəsi 7 nəfərdən ibarət idi: valideynlərdən savayı 2 
oğlan və 3 qız. Evin böyük oğlu Qurbanov Abuzər Alyar oğlu 1941- 
1945-ci illər Böyük Vətən Müharibəsinin iştirakçısı olmuş və müharibə- 
nin ağır dəhşətlərini görmüşdü. Müharibədə bir neçə dəfə yaralanmış, 
göstərdiyi igidliyə görə orden və medallarla təltif edilmişdi. Ona müha- 
ribədə rabitə işi tapşırılmışdı. Müharibədən qayıdandan sonra isə elektrik 
sahəsində işə başlamışdı. 1950-ci ildə Həkəri çayının üstündə su ilə işlə- 
yən elektrik stansiyasında uzun müddət müdir vəzifəsində çalışmış (La- 
çınla elektrik stansiyasının arası 5 km idi), Laçın əhalisinin gecələrinin 
işıqlı keçməsi üçün əlindən gələni etmişdi. 

Laçından iş yerinə gedib-gəlmək qarlı, şaxtalı günlərdə çox çətin 
idi. O vaxt nəqliyyat çox az idi. Stansiyada gecə səhərə qədər növbə 
çəkməli olurdular. Generatorları (təkərləri) su ilə kəmərlər işlədirdi və 
daim nəzarətdə saxlanmalı idi. Stansiyada Abuzərin ən yaxın köməkçiləri 
bacısı Rəna Qurbanova, Qızılca kənd sakini Tapdıq Sadıqov idi. Stan- 

siyanın avadanlığının təmirindən tutmuş bütün işlərin öhdəsindən Abuzər 
bir usta kimi məharətlə gəlirdi. Bütün bir şəhərin işıqla təmin edilmə- 
sində bu üç nəfərin əməyi böyük olmuşdur. 

Mingəçevir su elektrik stansiyasından Laçın 
şəhərinə elektrik işığının verilməsindən sonra Laçın 
Elektrik Stansiyasının işi dayandırıldı. Abuzəri Su 
Elektrik Stansiyasında yaxşı işlədiyini nəzərə alıb 
şəhərin özündə olan işıq paylayıcısı stansiyasının 
(patstansiya) müdiri vəzifəsinə məsləhət görürlər. 

Bir sənətkar kimi hər iki qardaşın sayəsində 
televizorun, radionun, telefonun təmiri üçün laçınlı- 
ların başqa rayonlara getməsinə ehtiyac olmamış- 
dır. 

Abuzər ailəli idi, bir övladı vardı, o da təhsil- 
li. 

1941-45-ci il müharibəsində hamı kimi bu ailə də maddi cəhətdən 
çətinlik çəkirdi. Qurbanov Əzim Alyar oğlu məktəbli olarkən atasını itir- 
mişdi. Bütün ağırlıq heç bir savadı olmayan ananın üzərinə düşmüşdü. 
Anaları dərzi sexində əsgərlərə çanta, sırıxlı tikirdi. Əzim 1950-ci ildə 
universitetdə oxuyurdu. Həmin vaxtlarda Laçından Bakıya gedib-gəlmək 
çox çətin idi. O xəstələndiyi, həm də maddi cəhətdən çətinliyi olduğu 
üçün universitetin II kursundan Laçına qayıdır. Sağalandan sonra anasına 
kömək üçün poçtda işə girir. O vaxtlar tək-tək evlərdə telefon və radio 
var idi. O da elə bu sahəyə baxırdı. Bir müddətdən sonra onu texnik işinə 
keçirdilər. Bir neçə ildən sonra poçtun müdiri vəzifəsində işlədi. 
Rabitənin bütün sahələrini yaxşı bildiyinə görə onu müdirlikdən azad 
edib, işıq, radio, telefon xətlərinin çəkilməsi üçün kəndə göndərirlər. 
Laçının qışı sərt keçirdi, nəqliyyatın çox az olduğu vaxtda kəndə gedib- 
gəlmək çətin idi. Radio, telefon xətlərinin çəkilməsi, işıq dirəklərinin 
basdırılması, bu dirəklərin dərə-təpə yerlərdən aparılması ancaq çiyin- 
lərdə mümkün idi. Elə olurdu ki, 2-3 ayla Əzim evə gələ bilmirdi. Bu çə- 
tinliklərə dözən Əzimin kəndlərin işıqlandırılması, ən ucqar kəndlərə işıq 
xətlərinin çəkilməsində əməyi böyük olmuşdur. Qardaşlar çox mütaliə 
edirdilər, elektrikə aid tapılmayan kitabları poçt vasitəsiylə gətirdirdilər. 
Qardaşlar xarici və daxili mətbuata müraciət etməyi çox sevirdilər. Hər 
ik i qardaşın zəngin şəxsi kitabxanası var idi. Onlar öz davamçılarının ye- 
tişməsinə köməklik göstərmişdilər. 

Kəndlərə elektrik çəkilməsi qurtardıqdan sonra Əzim Qurbanov ra- 
yon rəhbərliyinin təkidi ilə Laçında fəaliyyət göstərən çörək zavoduna 

rəhbərlik etmişdir. İşlədiyi illər ərzində öz təcrübəsindən istifadə edərək 
çörək zavodunun müasirləşməsi, çörəyin vaxtında bişirilib paylanması, 
unun çatdırılması üçün əlindən gələni etmiş, hətta Bakı çörək zavodları 
ilə əlaqə saxlayıb onların iş metodlarından bəhrələnmişdir. Bu qədər 
əziyyət çəkən qardaşlar zəhmətlərinin nəticələrindən Laçın camaatının 
axıracan bəhrələnmədiklərini yaxşı ki, görmədilər. 

Əzim Qurbanovun dörd övladı olmuş və onlara təhsil vermişdir. 

Bacıların da əməyi az olmamışdır. Qurbanova Rəfiqə Alyar qızı 
1952-ci ildən doğum evində mamaça işləmiş, bütün 
laçınlıların hörmətini qazanmış, orden və medal- 
larla təltif olunmuşdur. Laçın dərdi, yurd dərdi Rə- 
fiqəni yaşamağa qoymadı, Bakıda Laçın həsrəti ilə 
vəfat etdi. 

Qasımova Məntuqə Alyar qızı isə 1959-cu il- 
də Laçın rayon İcraiyyə Komitəsində makinaçı işlə- 
yib. 1960-cı ildən rayon partiya komitəsində kitab- 
xana müdiri vəzifəsində çalışıb. Kitabxana çox zən- 
gin idi, siyasət üzrə bütün kitablar var idi. Kitab- 
xanaya kitabların çoxu Moskvadan göndərilirdi. 

11850 adda kitab fondu var idi. Onun əsas işi şəhər 
və kəndlərdə təbliğat-təşviqat, məruzə, mühazirələrin təşkili, proqram və 
ədəbiyyatların vaxtında çatdırılması, əsas siyasi dərslərin mütəşəkkil təş- 
kili idi. Kitabxananın işi 60 rayonun içində baxışa düşmüş, yüksək müka- 
fata layiq görülmüşdü. Hətta Moskvada “Aqidator” jurnalında 
kitabxananın yaxşı işi işıqlandırılmışdı. Məntuqə xanım dəfələrlə fəxri 
fərmanlarla, yubiley medalı ilə təltif olunmuşdur. O, raykomda çalışdığı 
32 ilin 20 ilini partiya təşkilat katibi işləyib. 20 ildə bütün konfransların, 
plenumların nümayəndəsi olub. O, Bakıya köçkün gələndən sonra iş yeri 
Ağcabədi rayonunda olduğu üçün səhhəti ora getməyə imkan vermədi. 

Qasımova Məntuqə Bakıda da öz ictimai fəaliyyətini dayandırmadı. 
1998-ci ilin sentyabr ayında Azərbaycan qadınlarının I qurultayına nüma- 
yəndə seçildi. Prezident, parlament, bələdiyyə seçkilərində məntəqə seçki 
komissiyasının katibi oldu. 

Bunların hamısı bir yuxu idi. Yurd dərdi, Vətən dərdi, ruhların kim- 
səsiz, doğma yerlərin qatillərin tapdağı altında qalması onu xəstə saldı... 

Siyavuş ƏMİRLİ 

AXTAR BABALARI 



EL AĞSAQQALI ZİYAD KİŞİ 

Bir gün sinifdə vətənpərvərlik mövzusun- 
da söhbət aparırdım. Keçmişdə babalarımızın 
göstərdiyi qəhrəmanlıqlardan danışdıq. Dərsin 
sonunda uşaqlara tapşırdım ki, hərə öz babası 
haqqında nə bilirsə yazıb gətirsin. 

Mövzu özümü də yaman tutmuşdu. Yadı- 
ma dədələrim düşdü. Atamın da, anamın da ata- 
sı tanınmış ağsaqqallardan olmuşlar. Hər ikisi 
dünyasını dəyişib, Allah rəhmət eləsin! 

Mən bu gün sizə ata babam Ziyad dədəm 
haqqında danışmaq istəyirəm. Dədəm dünyasını 
dəyişəndə 8 yaşım vardı. O, xəyalımda boylu-buxunlu, enlikürək, yaşıl 
gözləri olan yaraşıqlı bir kişi kimi qalıb. Haqqında o qədər gözəl fikirlər, 
yaxşı kəlamlar eşitmişəm ki. Onun nəvəsi olduğum üçün özümü xoşbəxt 
sayırdım. Dəmirçi ailəsində dünyaya gələn dədəm gözəl sənətkar idi. 
Rayonumuzun elə bir kəndi yox idi ki, dədəmin orada əl işləri olmasın. 
Allah ondan heç nəyi əsirgəməmişdi. Düzəltdiyi musiqi alətlərinə ba- 
xanda heyran qalırdın. Köhnə silahların bərpasında dədəmin əvəzi tapıl- 
mazdı. Xalçaçılıq sənətində istifadə olunan alətlərdə dədəmin vurduğu 
naxış sanki onun möhürüydü. Bu naxışı görən hər bir kəs bilirdi ki. Ziyad 
kişinin əl işidir. O, el arasında kamil bir sınıqçı kimi də məşhurlaşmışdı. 
Yüzlərlə qol-qıçı qırılıb şikəst olmuş adamları sağlamlığına qovuş- 
durmuşdu. Dədəm xaraktercə də başqa insanlardan fərqlənirdi. Elin dər- 
dinə qalan, xeyirinə-şərinə yarayan dədəm 12 uşaq böyütmüşdü. El ada- 
mı idi Ziyad dədəm. Kimin bir dar günü olardısa, dədəm uşaqlarını ba- 
şına yığıb onun dadma çatardı. Eşitdiyimə görə, bir dəfə bizim rayonda 
güclü yağış yağır, sel gəlib qonşu kənddən bir gəlini iki uşağı ilə birlikdə 
aparır. Nə qədər axtarırlar onları tapa bilmirlər. Dədəm kənddən bir neçə 
adam da götürərək bu cavan gəlinlə uşaqlarını axtarır. Sanki Həkəri çayı 
da bu el ağsaqqalının xoş niyyətini başa düşüb ona yol verdi. Bir neçə 
günlük axtarışdan sonra dədəm sel aparan gəlinlə iki uşağını tapıb ailə- 
sinə qaytarır. Bax belə bir el ağsaqqalı idi mənim dədəm. 

Dədəm həm də şair təbiətliydi. Gözəl şeirlər yazardı. Şeirlərindəki 
dərin mənalı fikirlər indi də insanı düşündürür. Gözəl rəssamlığı da vardı 
dədəmin. Çəkdiyi şəkillərə baxanda elə bilirdin ki, at durub qaçacaq, 

xoruz dil açıb banlayacaq. Elə buna görə də dədəm haqqında həmişə belə 
deyirdilər: ”Əlləri qızıldır”. Uşaq vaxtı bunun nə demək olduğunu başa 
düşmürdüm. Dədəm haqqında deyilən bu sözlərin mənasını böyüyəndən 
sonra anladım. Dədəm el-obasının vurğunuydu. Uzun müddət kolxozda 
partiya təşkilatına rəhbərlik etmişdi. Sovet dövlətinə güclü inamı vardı. 
1990-cı il 20 Yanvar faciəsi dədəmi çox sarsıtmışdı. 40 il əzizləyə- 
əzizləyə saxladığı partiya biletini oda atıb yandırmışdı. Xalqımızın 
günahsız qırılan insanlarının dərdi dədəmi birdən-birə xeyli qocaltmışdı. 
Böyük qardaş hesab etdiyi Rusiyanın bu xəyanətini bağışlaya bilmirdi. 
Bu hadisələrin üstündən 1 ay keçməmiş nəvəsinin faciəli ölümü dədəmin 
ömrünün sonu oldu. Bu ağır faciəli ölümə dözməyən dədəm 28 avqust 
1990-cı ildə gözlərini həmişəlik olaraq yumdu. Dədəm bu gün bizimlə 
olmasa da, gördüyü xeyirxah işlərlə onu tanıyanların qəlbində yaşayır. 

Nərgiz NƏCƏFOVA 



BİR KİŞİ TANIYIRDIM... 

Hörmətli oxucum! Bu balaca yazımda sizlərə Laçın elində yaşamış, 
sinəsi sözlü-bayatılı, qəlbi o dağların büllur bulaqları kimi tər-təmiz, 
əqidəsi mərdanəlik, kişilik olan, şəxsən mənim üçün ideal bir el ağsaqqalı 
- adı qədər böyük olan Ziyad Nəcəfqulu oğlu Abbasov haqqında danış- 
maq istəyirəm. Ziyad kişi barəsində yazı yazmaq nə qədər şərəflidirsə, 
elə o qədər də çətindir. Şərəflidir ona görə ki, bu el ağsaqqalının həyat 
yolunu bugünkü cavanlara çatdırmaq məsuliyyətini daşıyıram. Ziyad ki- 
şinin hansı xüsusiyyətlərini ön plana çəkim, bax bu məndən ötrü olduqca 
çətindir. Hələ uşaqlıq illərindən tanımışam bu ilahi insanı. Adını eşidəndə 
kəndimizdəki hər bir kəsin - ağsaqqalın, ağbirçəyin, cavanın, qız-gəlinin 
ayağa durduğunu, hörmətini saxladığını görmüşəm. Əlləri qızıl idi. Hamı 
ona həsəd aparırdı. Düzəltdiyi cəhrələr, daraqlar, kirkidlər, həvələr, qun- 
daqlar Laçının hər bir kəndində yaşayırdı. Elə bir oba olmazdı ki, oradan 
Ziyad kişinin yanma tüfəng düzəltdirməyə gəlməsinlər. Hətta dəfələrlə 
Kəlbəcərdən, Qubadlıdan, Şuşadan bu gözəl sənətkarın ocağına qonaqları 
gələrdi, onlara ürəklərinin istədiyi tərzdə qoz ağacından qundaqlar və 
məişət əşyaları düzəldib yola salardı. Obamızda ən gözəl təbib idi Ziyad 
kişi. Qılçasında, qolunda, əlində, qabırğasında çıxığı olan, sınıb zədələ- 
nən yüzlərlə, minlərlə insana şəfa verib. Özü də təmənnasız. Kəndimizə 
gələn hər bir qonağın ziyarət yeriydi Ziyad kişinin evi. Dadlı-duzlu söh- 

bətləri, qonaqpərvərliyi, heç bir kəsə etibar edib vermədiyi köhnə kaman- 
çasındakı şirin musiqilər hər kəsin ürəyincə olurdu. 

Yadımdadı, dəfələrlə şahidi olmuşdum, rayon mərkəzində, eləcə də 
başqa obalarda Mişnidən olduğumu deyəndə hər bir kəs Ziyad kişini 
xəbər alardı. Ürəyim dağa dönərdi, qürur hissi keçirərdim. 

Ziyad kişinin hər bir şıltaqlığına dözən, onun qayğısını, nazını 
çəkən Maya xalam bu el ağsaqqalının ömür-gün yoldaşı kimi qonaqları 
öz əzizi kimi qəbul edər, hər birinin qulluğunda dayanardı. Ailə çox 
böyük idi. Öz xeyirxahlıqları ilə bir-birindən seçilməyən 12 uşaq 
böyüyüb bu ocaqda. Əgər nəzərə alsaq ki, bu uşaqlara mən də daxil ol- 
maqla daha bir neçə nəfər də qoşulurdu, bunun əzab-əziyyəti heç də az 
deyildi. Gündə bir dəfə təndir yandırardı Maya xala. Bişirdiyi bir tən- 
dirlik çörək ikinci günə çatmırdı. Doğrusunu deyim ki, həmişə həsəd 
aparmışam belə bir ailəyə. Ürəyimdən çox keçib, kaş el-obamızda süfrəsi 
hər zaman beləcə açıq olan kişilərimiz çox olsun. 

Kəndimizdə hər hansı kiçicik bir problem görsənəndə Ziyad kişinin 
məsləhətinə, yolgöstərənliyinə ehtiyac duyulurdu. 

Çox zaman yaxşı bir söhbət, ürəyimə yatımlı bir şeir düşəndə özü- 
mü çatdırardım Ziyad kişinin yanma. Yazdığı şeirlərinin sehrinə dü- 
şürdüm, şirinliyini dadırdım. Hərdənbir yazdığım cızmaqaralarımı oxu- 
yurdum Ziyad kişiyə. Mənə ürək-dirək verirdi, bəyəndiyini deyirdi. Bilir- 
dim ki, yazım zəifdi, amma o, məni ürəkləndirirdi, yol göstərirdi. 

...Bərk xəstələnmişdi Ziyad kişi. Hər yerdən onun yanma gəlirdilər, 
dərdinə şərik olmaq istəyirdilər. Bir axşam yenə də bu el ağsaqqalma baş 
çəkməyə gəlmişdik. Çoxluq idi. Xeyli zarafatlaşdıq, könlünü almaq, fik- 
rini dağıtmaq istəyirdik. Özünü tox tutub, şux görsənməyə çalışırdı. Sa- 
ğollaşıb çıxanda işarə eylədi ki, ayaq saxla. Dayandım. Bir az kövrək, bir 
az da təbəssümlə: “Ay oğul, mən öz vəziyyətimi hamınızdan yaxşı bi- 
lirəm. Qoy heç kim eşitməsin, mən sizlərlə bu il vidalaşacam”- dedi. De- 
di və gözlərini mənim baxışlarımdan gizləməyə çalışdı. Hiss edirdim ki, 
Ziyad dayı mənim onun kövrəldiyini görməyimi istəmir. 

...İndi o ildən illər ayırıb bizi. Saçlarımıza qar ələnib, çən düşüb. 
Yaddaşımıza həkk olan el ağsaqqalı Ziyad kişinin mərdanəliyini, kişili- 
yini, vüqarını, ağsaqqallığını axtarmışam hər yerdə. Heyiflər, çox heyif- 
lər ki, bu çağırışları səndə tapdığım qədər heç kimdə tapa bilməmişəm, 
Ziyad kişi! Qəbrin nurla dolsun. Ölümdən sonra ölümsüzlüyə qovuşmaq 
böyük şərəfdir. Sən belə bir ömür yaşamısan. Kişi ömrü!.. 

Osman ALIYEY, 
şair 

ƏDƏRt İRSİMİZ 



ŞEİRLƏRƏ KÖÇƏN ÖMÜR 



Ağlım kəsər-kəsməz, şeiri-sənəti azdan-çox- 
dan duymağa başlayandan bir şairin adını tez-tez 
eşidirdim: İlyas İbrahimov. 1933-cü ilin bir yaz gü- 
nü Laçın rayonunun Hoçaz kəndində dünyaya göz 
açmış bu səmimi, təbii dağlar şairinin şeirləri hələ 
1960-cı illərdə dillər əzbəri idi. Böyüklər də, uşaq- 
lar da onun «Saqqal», «Gəlin», «İki məktub», 

«Dağlar» və s. şeirlərini avazla deməkdən, eşit- 
məkdən zövq alırdılar. 

İnsanları, insanlığı bəlkə də lazım olduğun- 
dan artıq sevən İlyas müəllimin ömrü qısa olub: 

1966-cı il yanvar ayının 15-də uzun sürən ağır xəstəlikdən sonra dün- 
yasını dəyişib və bu vaxtsız-vədəsiz ölümə şairin qələm dostları - Məm- 
məd Aslan, Əli Qurban, Şücaət Əhmədov, Məhi Məmmədov, Məhəm- 
məd Səyyah, Tapdıq Nəcib və başqaları şeirlər həsr ediblər. 

İlyas müəllim çox parlaq istedadı ilə müasirlərinin yaddaşında dərin 
iz buraxıb. Bir epizodu yada salsam, yerinə düşər. 1989-cu il idi. Laçının 
Güləbird kəndindən böyük bayatı ustadı Sarı Aşığın abidə kompleksinin 
açılışından qayıdırdıq. Maşınlar Turşsuya döndü, su içib yolumuza da- 
vam edəcəkdik. Söz poeziyadan düşdü. Mərhum professor, məşhur 
folklorşünas Mürsəl Həkimovla söhbət edərkən İlyas İbrahimovun adını 
çəkdim və o doluxsundu, tələbəlik illərini həsrətlə xatırladı: 

- Biz tələbə yoldaşı idik. İndi hamımız, necə deyərlər, öz sahəmizdə 
tanınmış alimlər, şairlərik. Ən «geri qalanımız» Cəbrayıl rayonunda təh- 
sil şöbəsinin müdiridir. İlyas o qədər hərtərəfli istedada malik idi ki, biz 
tələbə yoldaşları ona xoş bir həsədlə baxırdıq: o, həm gözəl şair idi, həm 
çox usta tar, saz çalırdı, ən başlıcası isə xeyirxah insan, əvəzsiz şəxsiyyət 
idi. Heyif ki, onu çox tez itirdik. . . 

İlyas İbrahimovun iki şeirini oxucularımıza təqdim edirik. 

Şöhlət ABBAS 

İki məktub 

İki məktub almışam, 

Nə qədər şad olmuşam. 
Biri anamdan gəlib, 

O biri sevgilimdən. 
Əvvəlcə bilmirəm ki, 
Hansını oxuyum mən. 

Dostlar, mənim yerimə 
Əgər siz olsaydınız, 

İki əziz məktubu 
Bir gündə alsaydınız, 
Deyin, hansı məktubu 
Tez-tələsik açaraq 
Oxuyardınız qabaq? 

Qızım Təranəyə 

Səhər-səhər yuxudan 
Durmağın yada düşdü. 
Çeçələ barmağını 
Sonnağın yada düşdü. 

Gül açırdı sinəmdə 
Mən qapıdan girəndə. 
Harda kağız görəndə 
Cırmağın yada düşdü. 



İlyas İBRAHİMOV 

Acığın tutan zaman 
Yaman olurdun, yaman. 

Gündə neçə stəkan 
Qırmağın yada düşdü. 

Təzə paltar geyəndə 
İsladırdın ləyəndə. 

Əlimə «tap» deyəndə 
Vurmağın yada düşdü. 

Baş əyəndə qonağa, 

Qəlbin dönərdi dağa. 

Təzə-təzə ayağa 
Durmağın yada düşdü. 

Çox sevirəm dilini, 

Qızım, qıvrım telini, 

Xatırladım əlini, 

Bannağın yada düşdü. 

Gülərdin mən güləndə, 

Göz yaşımı siləndə. 

Boynunu mən gedəndə 
Bunnağın yada düşdü. 



TƏBRİK! 

Bu şirin-şəkər balanı - Kənan Mehdiyevi 4 
yaşının tamam olması münasibətilə nənəsi Şəkurə 
xanım, atası Hüseynqulu bəy, anası Münəvvər xa- 
nım və bütün əzizləri səmimi qəlbdən təbrik edir, 
ona doğmalarının əhatəsində xoşbəxt ömür arzula- 
yırlar! 

imdad ƏLİZADƏ 



Əlizadə İmdad Əli oğlu 1980-ci ildə La- 
çının Oğuldərə kəndində anadan olub. 1997-ci 
ildə Bakıda 265 saylı orta məktəbi bitirib. 

1998-2004-ci illərdə Bakı Dövlət Univer- 
sitetinin sosial elmlər və psixologiya fakültəsi- 
nin bakalavr və magistratura pillələrində təhsil 
alıb. 

Hazırda Hüquq psixologiyası ixtisası 
üzrə Bakı Dövlət Universitetinin doktorantıdır. 

2004-2005-ci illərdə hərbi xidmətdə olub. 1998-ci ildən mediada 
çalışır. “İntibah”, “Persona”, “Həftə içi”qəzetlərində, “525-ci qəzet”də və 
“Trend” İnformasiya Agentliyində işləyib. 2009-cu ildən “Media forum” 
saytının əməkdaşıdır. 



YOL AĞRISI 

Atam Əli Əliyev “Media forum” saytında ötən il dərc etdirdiyi “54 
gün erməni mühasirəsində” xatirəsinin bir bölümündə doğma yurdumuz - 
dakı - Laçının Oğuldərə kəndindəki son günümüzdən bəhs edib. Həmin 
gün - 1993-cü il martın 31 -i atamın yadında belə qalıb: “Oğlum İmdadı 
yanımda saxladım. Gedənlər kənddən uzaqlaşandan sonra dedim ki, qaç, 
gedən adamlara çat. O da yüyürə-yüyürə məndən uzaqlaşdı”. 

1993-cü il martın 31 -də mənim 13 yaşım vardı. Yadımda qalanları 
nəql edirəm... 

Səhər saat 1 1 radələrində piyada gedən adamlar yola düşdülər. Mən 
kənddə təsərrüfata, mal-qoyunun saxlanmasına kömək etmək üçün ata- 
mın yanında qaldım. Lakin bir qədər sonra atam dedi ki, dünyanın işini 
bilmək olmaz, ermənilər bura qədər gələ bilər: “Ona görə də sən qalma, 
qaç gedənlərə çat, onlarla birlikdə get”. 

Etiraz etdim, razı olmadı. Piyada gedənlər arasında anam Zeynəb 
Əliyeva və ortancıl qardaşım, 1 1 yaşlı Babək Əlizadə də vardı. Qaça-qa- 
ça atamdan uzaqlaşdım və kənddən xeyli aralanmış adamlara çatdım. Er- 
mənilərin qurbanı olmaqdan qurtulmaq üçün dağlardan, yamaclardan ke- 
çən yüz kilometrlərlə qarlı, palçıqlı yolu piyada qət etməli idik. 

Kənddən çıxanda bir at götürmüşdük. Yol boyu atı gah mən, gah da 
qardaşım Babək minirdi. Anam dedi ki, at arıqdır, mən minsəm, yoru- 
lacaq, siz də yolda qalacaqsız. Ona görə də anam ancaq piyada gedirdi. 

Xeyli gəldikdən sonra Laçın-Kəlbəcər yoluna çıxdıq. Yolda mülki adam- 
lara, hərbçilərə rast gəldik. Mülki adamlar Laçın kəndlərinin sakinləri, 
hərbçilər isə Laçın cəbhəsində döyüşənlər idi. Hamı Kəlbəcər istiqa- 
mətində gedirdi - Murovu aşmaq ümidi ilə. Dağlarda qar yenicə əriməyə 
başlamışdı, yollar palçıq idi, elə yer olurdu ki, atlar, piyada insanlar pal- 
çığa batır, çətinliklə çıxırdılar. 

Günortadan sonra Laçınla Kəlbəcərin arasında yerləşən Çilgəz da- 
ğma qalxdıq. Dağın başında Azərbaycan ordusunun postu vardı. Lakin 
postda heç kim qalmamışdı. Əsgərlərin oranı nə vaxt tərk etdiyi məlum 
deyildi. Yalnı z sahibsiz itlər dolaşırdı. 

Bizim heç nədən - Kəlbəcərdə, Laçın cəbhəsində nə baş verdi- 
yindən xəbərimiz yox idi. Elə bilirdik ki, ermənilər yalnız Laçın cəb- 
həsindən hücuma keçiblər, Kəlbəcərdə isə sakitlikdir. Oğuldərəni tərk 
edənlər müvəqqəti olaraq Kəlbəcərin Tirkeşəvənd kəndinə getməyi, bir 
müddət qohumların evində qalmağı, vəziyyət sabitləşəndən sonra doğma 
evlərinə qayıtmağı planlaşdırırdılar. Ona görə də Oğuldərədən çıxanda 
Kəlbəcərə o qədər də tələsik getmirdik, Kəlbəcərdəki vəziyyətdən xəbə- 
riniz olmadığına görə arxayın idik. 

Ancaq Çilgəz dağını aşıb Kəlbəcər ərazisinə daxil olanda tamamilə 
başqa mənzərənin şahidi olduq. Çilgəzin ətəyində Fikrət bəyin böyük 
təsərrüfatı vardı. Bura “Qazıxanlı binəsi” adlanırdı. Dağı aşanda Fikrət 
bəyin sahibsiz qalan mal-qoyununun dağlara dağıldığının şahidi olduq. 
Axşama yaxın Fikrət bəyin evinə çatdıq. Evdə heç kim qalmamışdı. Hə- 
yətdə bir necə hərbçi xarab olmuş “KAMAZ” və “ZİL- 131” avtomobil- 
lərinin təmiri ilə məşğul idi. Kəlbəcərdən Laçın cəbhəsinə, Laçın cəb- 
həsindən geri qayıdan hərbi avtomobillər, texnika xarab olanda kənar 
şəxslərin söküb aparmaması üçün Fikrət bəyin həyətində qoyurdular. 
Hərbçilər isə xarab olmuş avtomobillərdən lazım olan hissələri söküb öz 
maşınlarına əlavə edirdilər. Çıxıb getməyə hazırlaşırdılar. 

Bir neçə nəfər Fikrət bəyin evində olduq. Odun sobasının üstündə 
çaydan vardı. Soba yanırdı və çaydan isti idi. Həyətə çıxıb bizi gözlə- 
yənlərə xəbər verdik ki, soba yanır, çaydan istidir, deməli, ev yiyəsi təzə- 
likcə gedib. Hərbçilər qayıtdılar ki, iki gündür buradadırlar, sobanı onlar 
yandırıb özlərinə çay hazırlayıblar, ev yiyəsi isə iki gün əvvəl gedib. 

Artıq vəziyyət bizə aydın olurdu. Qaranlıq düşməmiş Tirkeşəvənd 
kəndinə çatdıq. Kənddə bir nəfər də qalmamışdı. Yiyəsiz mal-qoyundan 
tərpənmək mümkün deyildi. Tirkeşəvəndin ortasından keçən yolda isə 
Laçın cəbhəsini tərk edib Kəlbəcərə doğru gedən ordu birliklərinin ardı- 
arası kəsilmirdi. Biz çıxılmaz vəziyyətə düşmüşdük. Oğuldərədə qalan- 

lara vəziyyətin nə yerdə olduğunu çatdırmaq lazım idi. Kənddən çıxanda 
iki nəfər - Ağaşirin İbrahimov və Muxtar İbrahimov da qadın və uşaqları 
evlərdə yerləşdirmək, Kəlbəcərdəki vəziyyətlə bağlı məlumat aparmaq 
üçün Tirkeşəvəndə gəlmişdi. Ağaşirin İbrahimov və Muxtar İbrahimov 
Oğuldərədə qalanlara vəziyyət barədə xəbər vermək üçün dərhal geri qa- 
yıtdılar. 

Baxış bəyin evinin qarşısına getdik. Evin qapısı açıq idi. İçəri yığıl- 
dıq. Ev yiyəsi heç nə aparmamışdı, illərlə əziyyətlə tikib qurduğu evin- 
dən yalnız əyninin paltarı ilə çıxmışdı, bütün əmlak yerində idi. Qadınlar 
çay qaynatdılar, bir gün idi ac-susuz idik, Oğuldərədə səhər yeməyinə ye- 
nicə oturmuşduq ki, ermənilərin hücuma keçdiyi xəbəri gəlmişdi, tikə kə- 
sə bilməmişdik. 

Gecəni bu evdə qaldıq. Ev Laçın-Kəlbəcər magistral yolunun kəna- 
rında yerləşirdi. Laçın cəbhəsindən çıxıb Kəlbəcər istiqamətində gedən 
hərbi texnika və avtomobillərin səsindən səhərə qədər yatmaq mümkün 
olmadı. 

Səhər açıldı. Təqvimdəki tarix 1 apreli göstərirdi. Bütün dünya za- 
rafat və gülüş gününü qeyd edəndə biz tarixin ən ağır və dəhşətli hə- 
qiqətlərindən biri ilə üz-üzə qalmışdıq. Kəlbəcəri iki hissəyə bölən və bir 
hissəsinin digəri ilə əlaqəsini təmin edən tuneli ermənilər gecə tutmuş- 
dular və biz tam olaraq erməni mühasirəsinə düşmüşdük, sağ qalmaq 
üçün yeganə ümid yolumuz da bağlanmışdı. 

Səhər açılanda Oğuldərə kəndinin bir qrup sakinini də Tirkeşə- 
vənddə gördük. Kamal Abdulkərimov oğlanları və qohumları ilə birlikdə 
mal-qoyununu da götürüb gecə ilə Oğuldərəni tərk edib Kəlbəcərə adla- 
mış, Tirkeşəvənd kəndinə gəlmişdi. 

Burada mənzərə isə dəhşətli idi: ağlaşan insanlar, batalyon-batalyon 
hərbçilər, yiyəsiz evlər, sahibsiz mal-qoyun, itlər... Baxış bəyin həyətində 
xeyli mal-qoyun vardı. Bir neçə inək yenicə balalamışdı, sahibi olmadığı 
üçün körpə quzular, buzovlar mayalanmamışdı, yerdə sürünürdü. Bu 
mənzərə adamın içini göynədirdi. Müharibə heyvanların da həyatını 
cəhənnəmə döndərmişdi. 

Uşaqlarla birlikdə Baxış bəyin həyətində və qonşu həyətdə bir neçə 
buzovu mayalandırdıq. Tövlədə bağlı qalan heyvanları açıb həyətə çı- 
xardıq. Savab olsun deyə. Təbii ki, bundan sahiblərinə heç bir xeyir yox 
idi. Həmin heyvanların hamısı ermənilərə qaldı. 

Laçın cəbhəsindən çıxan hərbçilərin böyük əksəriyyəti Tirkeşə- 
vənddə, bir hissəsi isə Zülfüqarlı kəndində, Kiçik İstisuda dayanmışdı. 
Çünki ermənilər yolu bağlamışdılar. 

Kamal Abdulkərimov və bir neçə nəfər ata minib Zülfüqarlı kən- 
dinə getdilər. Bir qədər sonra geri qayıdıb dedilər ki, vəziyyət çox ağır- 
dır, ermənilər tuneli tutub, yol bağlıdır, nə vaxt açılacağını heç kim bil- 
mir, hərbçilər yolu açmaq üçün heç nə etmirlər: “Ermənilərin müha- 
sirəsinə düşmüşük, burada qalmaq təhlükəlidir, indi yalnız sağ qalmağa 
çalışmaq lazımdır”. 

O, oğlanlarına və qohumlarına evdən özləri ilə gətirdikləri bütün əş- 
yaları atmağı, mal-qoyunu buraxmağı, yalnız atları və çörəyi götürməyi 
tapşırdı. Bir neçə nəfər bununla razılaşmadı, mal-qoyunu aparmağı təklif 
etdi. Onlardan biri də Cabbar Cabbarov idi. 

O, yaşlı adam idi (hazırda Bakının Sabunçu rayonunda məs- 
kunlaşıb, bir neçə il əvvəl Həcc ziyarətində olub). Dedi ki, bu heyvanlar 
mənim kəfən haqqım, ehsanımdır, onları qoyub gedə bilmərəm, sabah öl- 
səm, ehsanım necə veriləcək? 

Cabbar kişi bu sözləri ağlaya-ağlaya dedi və ətrafdakıları da ağlatdı. 
Lakin bu da Kamal Abdulkərimova təsir etmədi. O dediyindən dönmədi 
və avtomatı Cabbar Cabbarova tərəf çevirərək heyvanların yanından 
uzaqlaşmasını tələb etdi, dedi ki, burada qalsan, onsuz da səni ermənilər 
ya qətlə yetirəcək, ya da əsir aparacaq. Bundan sonra bir neçə nəfər 
Cabbar kişinin qoluna girib onu mal-qoyunun yanından uzaqlaşdırdı. 

Kamal Abdulkərimov bizdən də evdən götürdüyümüz paltarları 
atmağı, yalnız çörəyi götürməyimizi istədi. Yola düşməyə hazırlaşarkən 
bizim və Arif Zülfüqarovun atı (özü Oğuldərədə qalmışdı, atı övladları 
minirdi) bir-birinə qoşulub kəndimizə - Oğuldərəyə tərəf qaçdı. Ənvər 
Zülfüqarovla birlikdə atların arxasınca qaçdıq, Tirkeşəvənddən xeyli 
uzaqlaşandan sonra onlara çatdıq, atları minib geriyə çapdıq. 

Yolda at məni daşlığa yıxdı, möhkəm zədə aldım. Sürünüb çayın 
qırağına gəldim, üzümə su vurdum, özümə gəldim, üst-başımı təmiz- 
lədim. At məni yıxandan sonra qaçmamışdı, yanımda dayanmışdı. Ənvər 
məni çətinliklə ata mindirdi, yavaş-yavaş gəlib Tirkeşəvənddəkilərə çat- 
dıq. Anam məni görəndə sifətimin ağardığını dedi, nə olduğunu soruşdu. 
Atdan yıxıldığımı, ciddi bir şey olmadığını dedim. 

Artıq yola düşürdük. Evdən götürdüyümüz paltarları da atdıq, yal- 
nız kimdə çörək vardısa onu götürdü. Oğuldərədən çıxanda əksəriy- 
yətimizdə çörək ehtiyatı da yox idi. 

Kamal Abdulkərimov dedi ki, tuneldən kənar keçən bir yol tanıyır, 
avtomobil yolu deyil, meşələrin içindən, sıldırım uçurumlardan və qaya- 
lıqlardan, qarlı dağlardan keçən piyada yoludur. Əvvəllər Kəlbəcərə gə- 
lib-gedəndə bu yoldan istifadə etdiyini söylədi. 

Bu arada Kəlbəcərin Başlıbel kəndinin sakinləri avtobus, yük ma- 
şını, qoşqulu traktor, kiçik minik maşınları ilə Tirkeşəvənddən keçib Zül- 
füqarlıya - tunel istiqamətində getdilər. Hay-küy yayıldı ki, Azərbaycan 
ordusu hücuma keçib, tunel ermənilərdən azad olunub, yol açılıb. Lakin 
az sonra başlıbellilər getdikləri fonnada geri qayıtdılar, tunelin bağlı ol- 
duğunu dedilər. 

Yol bağlı olduğuna görə Başlıbel sakinləri kəndlərinə qayıtmağı, 
dağlarda gizlənməyi qərara almışdılar. Sonradan ermənilər onların əksə- 
riyyətinin dağlarda gizləndikləri yerləri tapmış, qətlə yetinniş, əsir apar- 
mışdılar. Yalnız bir hissə mühasirədən çıxa bilmişdi. 

Günortaya yaxın Tirkeşəvənd kəndindən yola düşdük. Narahat, 
ümidsiz, aç-susuz, piyada, gözümüz arxada, gözüyaşlı... Oğuldərədə qa- 
lanlardan, bir gün əvvəl nasaz yük maşını ilə gedənlərdən xəbərimiz yox 
idi. Düşmən bizim ailəni üç hissəyə parçalamışdı, bir-birimizdən xəbə- 
rimiz yox idi - ölmüşük, əsir düşmüşük, yoxsa salamatıq. 

Tirkeşəvənd kəndi qurtaran kimi sağa dönüb körpünü keçdik və Əs- 
rik kəndinə qalxdıq. Bu kənddə yalnız orta yaşlı bir qadın qalmışdı. Ona 
bizimlə getməyi təklif etdik, lakin razılaşmadı. Dedi ki, doğma yurdunu 
qoyub heç yerə gedən deyil. 

Əsrikdən çıxandan sonra məlum oldu ki, bu heç piyada yolu da de- 
yil. Sadəcə istiqamət götürüb gedirdik, mühasirədən çıxmaq, sağ qalmaq 
ümidi ilə. 

Yolda ağsaqqal kişiyə rast gəldik, yorğan-döşəyin arasında qarın 
üstünə qoymuşdular. Yataq xəstəsi olan bu nurani ağsaqqalı övladları çi- 
yinlərində bura qədər gətinnişdilər. Qarşıda sıldırım qayalıq və zirvəsi 
görünməyən bir dağ vardı. Görünür, buranı qalxa bilməyəcəkl ərinə görə 
kişini qoyub getmişdilər. 

Ağsaqqal keçənlərdən kömək istəyirdi. Bir neçə adam onun ya- 
nında ayaq saxladı. Kişi dedi ki, övladları onu bura qədər gətiriblər, sonra 
qoyub gediblər. 

Ona para çörək verdilər. Lakin onu götürməyə, kömək etməyə im- 
kanımız yox idi. 

KİMLƏR KEÇDİ BU DÜNYADAN 



POLAD İLYAS 

Polad İlyas (İlyasov Polad İsmayıl oğlu) 
1931-ci il avqust ayının 20-də Laçın rayonunun Al- 
xaslı kəndində dünyaya göz açmışdır. 1947-ci ildə 
Alxaslı 7 iillik məktəbini, 1949-cu ildə Laçın şəhər 
orta məktəbini bitirmişdir. 

1949-1954-cü illərdə Azərbaycan Politexnik 
İnstitutunun (indiki Azərbaycan Texniki Universi- 
teti) mexanika fakültəsində təhsil almışdır. 

Təyinatla RSFSR-in Tomsk vilayətinə işə 
göndərilmiş, 1954-1957-ci illərdə orada “Tomles” meşə təsərrüfatında 
mühəndis-mexanik işləmişdir. 

Doğma Vətənə - Azərbaycana qayıdan Polad İlyas müxtəlif illərdə 
“Kür-Araz tikinti” Baş idarəsinin 1 saylı Qarabağ su-tikinti idarəsində 
baş mexanik, tikinti parkının rəisi, Bərdə rayon Avtomobil istismar ida- 
rəsinin müdiri, Kolxozlararası tikinti idarəsinin müdiri, 4 saylı ərazi nəq- 
liyyat idarəsinin rəisi vəzifəsində çalışıb. 

O, “Böyük Vətən Müharibəsi illərində fədakar əməyə görə” medalı 
ilə təltif olunub. 

Polad İlyas 1999-cu il mart ayının 4-də dünyasını dəyişmişdir. Ölü- 
mündən sonra “Dünya, sənin qəm yükünü daşıdım” (2010) şeirlər kitabı 
işıq üzü görmüşdür. 




Qalıb 



Sənin düzəlməyin, a qoca dünya, 
İsrafil şurunu çalana qalıb. 

Sərvəti tükənməz bir xəzinəsən, 

Hər varın-dövlətin talana qalıb. 

Mən səni bənzətdim sərt ümmanlara. 
Biganə qalırsan axan qanlara. 

Bir meydan olursan əhrimanlara, 
Şöhrətin qırğınlar salana qalıb. 



Əsrlər də şahid, qərinələr də, 
Çəkirsən zülmətdən zəkaya pərdə. 
Atom silahları danışan yerdə 
Ədalət divanın yalana qalıb. 

Qafil, zaman-zaman olmuşam əmin, 
Çırpılar daşlara Nuh kimi gəmin. 
Fəqət, elə bil ki, hər dərdi-qəmin 
Poladtək xəyala dalana qalıb. 

1970-ci il 

Şairlər 

(İxtisarla) 

Şairlər! Şairlər, nə deyim sizə. 
Söyüd kölgəsində daldalanmayın. 
Bu, ləkə gətirər şöhrətinizə, 

Allahı sevərsiz, haqqı danmayın, 
Söyüd kölgəsində daldalanmayın. 

Fəxri kürsülərdən, vəzifələrdən, 
Saxta təriflərdən uzağa qaçın. 
Qartal qarğa olar ensə zirvədən, 
Şığıya bilməsə sar olar laçın, 

Saxta təriflərdən uzağa qaçın. 

Yaxşıya, yamana əqillə baxın, 
Ümmanlar çağlasın ürəyinizdə. 

Siz xalqa nə qədər olsanı z yaxın, 
Pak olar suyunuz, çörəyiniz də. 

Aldanıb cahiltək hədiyyələrə, 
Mənsəbə, rütbəyə, ada uymayın. 
Tarixi ad verib müstəbidlərə, 
Onlara şöhrətdən çələng qoymayın. 

Dediyim budur ki, şair qəlbiniz, 
Üsyankar qəlbiniz ləkələnməsin. 
Bütün sərhədləri aşsın səsiniz, 

Heç vaxt eşqinizin odu sönməsin. 

Sizi aldatmasın ünvanlar, adlar, 
Uydurma planlar, saxta rəqəmlər. 
Bugünkü dünyada çoxdur təzadlar, 
Gərək həqiqəti yazsın qələmlər. 

Xalqın görən gözü, düşünən beyni, 
Xalqın yazan əli axı sizsiniz. 
Arzular, ürəklər vurmasa eyni, 
Sönər atəşiniz, sönər hissiniz. 



Gəzin şəhərləri, gəzin kəndləri, 
Qocalar, cavanlar tanısın sizi. 

Bahar selləritək yarın “bəndləri”, 
Məşəl tək yandırıb ürəyinizi. 

Keçin Qarabağdan, Kür qırağından, 
Axsın bu torpağa alın təriniz. 

Şərqin sinəsində söküləndə dan, 
Yaransın ən gözəl sətirləriniz. 

Sevənlər sözündə haqdır əzəldən, 
Hər kəs öz eşqini haylar, haraylar. 
Uzağa düşməyin obadan, eldən, 
Qovuşmaz ünvana sahilsiz çaylar. 

Atın boş sözləri, boş xəyalları, 
Tanısın el sizi bir insan kimi. 

Bir dəfə yaşanır ömrün yolları, 
Öləndə də ölün qəhrəman kimi, 
Tanısın el sizi bir insan kimi. 

1983-cii il 

Dönübdür 

Dörd ildi həsrətəm sevincə, könül, 
Nəğməli baharım qışa dönübdür. 

Od yağır üstünə doğma yurdumun, 
Kədərim gözümdə yaşa dönübdür. 

Kar oldum felinə bəd əməllərin, 

İndi öz saçımı yolur əllərim. 
Laçından, Şuşadan qədim ellərim 
Yuvası dağılmış quşa dönübdür. 

İli qara gəlib ulu dağların, 

Məclisi pozulub buz bulaqların. 
Polad, faciəli olacaqlarm 
Dərdi ürəyimdə daşa dönübdür. 

20 avqust, 1992 

ÖLÜMSÜZLÜK ZİRVƏSİNƏ YÜKSƏLDİ 



İlyas Veysəl oğlu İlyasov 1972-ci il yanvar 
ayının 13-də Laçın rayonunun Soyuqbulaq kəndin- 
də anadan olub. 1979-cu ildə Soyuqbulaq kənd orta 
məktəbinin 1-ci sinfinə gedib. Sonra təhsilini Ağ- 
cabədi şəhər 9 №-li orta məktəbində davam etdirib. 
1989-cu ildə bu məktəbi bitirmiş, 1990-cı ildə 
Qazaxıstanda hərbi xidmətə başlamışdır. 

Keçmiş SSRİ-nin süqutunu sürətləndirən qanlı 
20 Yanvar faciəsi azadlığın nə demək olduğunu 
insanlara bir daha anlatdı. Hərbi xidmətinin bir ili 
tamam olmamış doğma yurduna qayıdan İlyas könüllü olaraq milli or- 
dunun sıralarına daxil olur. Artıq azad bir ölkənin vətəndaşı idi. Xalqı- 
mızın digər qəhrəman oğulları kimi o da ilk gündən silaha sarılaraq Vətə- 
nin müdafiəsinə qalxmışdır. Laçın uğrunda gedən döyüşlərdə, xüsusilə 
Güləbird, Fərəcan, Cicimli, Ərikli, Qarabəyli, Şamkənd, Qorçu, Piçənis 
kəndləri uğrunda gedən döyüşlərdə rəşadətlə vuruşmuşdur. Döyüş yoldaş- 
larından Qorxmaz İmanov və Qalib Məcnunovun dediyinə görə, İlyas dö- 
yüşlərdə dəfələrlə düşmənin canlı qüvvəsini ağır itkiyə məruz qoymuşdur. 

1992-ci ildə o, bu döyüşlərin birində ağır yaralanır. Onu Gəncə hər- 
bi hospitalına göndərmək istəsələr də, o getmir. Bir aya yaxın müddət 
ərzində Bərdədə müalicə aldıqdan sonra hələ tam sağalmamış yenidən 
döyüş cəbhəsinə qayıdır. 

Laçının işğalından sonra, 1993-cü il martın sonlarında gizli yolla 
İlyas döyüş yoldaşları ilə yenidən Laçına yollanmışdır. Aprel ayının 1-də 
Təzəkənd uğrunda gedən qeyri-bərabər döyüşdə İlyas düşmənin altı əs- 
gərini məhv etmiş, özü isə qəhrəmancasına həlak olmuş, şəhidlik zirvəsi- 
nə yüksəlmişdir. Onun cəsədinin qaytarılmama sı isə hər zaman doğmala- 
rının ürəyini sızlatmış, gözlərini yolda qoymuşdur. 

Vətən yolunda ölümsüzlük zirvəsinə yüksələn bütün şəhidlər kimi 
onun da əziz xatirəsi bu gün bütün laçınlılar tərəfindən böyük ehtiramla 
anılır. Soyuqbulaq kənd orta məktəbi şəhidin adını daşıyır. Allah bütün 
şəhidlərimizə rəhmət eləsin. 

Ümid edirik ki, çox keçmədən işğal olunmuş bütün torpaqlarımız 
azad ediləcək və o zaman şəhidlərimizin ruhu dinclik tapacaqdır. 

Dağbəyi ABBASOV, 
“ Laçın yurdu”nun müxbiri 



şəhidlərimiz 




50 





Laçın yurdu - №3(3), 2011 



KİMLƏR KEÇDİ BU DÜNYADAN 
ƏBDÜLƏHƏD PİRCAHANLI 

Əbduləhəd Pircahanlı Azərbaycanın dilbər 
guşələrindən biri olan Laçın rayonunun Pircahan 
kəndində doğulmuşdur. Əvvəlcə Şuşa Pedaqoji 
Texnikumda təhsil almis, sonra N.Tusi adma 
Azərbaycan Dövlət Pedaqoji Universitetinin filo- 
logiya fakültəsini bitirmişdir. Ömrünün sonuna- 
dək (1990-cı il) müəllim işləmiş və mətbuatda 
şeirləri, bədii yazıları ilə tanınmışdır. 3 kitabın 
müəllifidir. 

1996-cı ildə nəşr olunan ”Məni ellərdən soruş” şeirlər kitabı oxu- 
cular tərəfindən böyük rəğbətlə qarşılanmışdır. Onun şeirlərində doğma 
yurdun gözəllikləri özünəməxsus bir ilhamla təsvir və tərənnüm olun- 
muşdur. Obrazlı ifadə tərzi, dilinin sadəliyi və səmimiliyi bu şeirləri ürə- 
yəyatımlı edir. 

Şairin vətənpərvər ruhlu şeirlərinin çoxu bu günlə də səsləşir. İnanı- 
rıq ki, qədirbilən oxucular bu nakam şairin könül duyğularını həvəslə 
oxuyacaq, hər bir misrasında onu hiss edəcəklər və ürəyində apardığı 
həzin nəğmələr üçün heyifsilənəcəklər. 




Elimizə qayıdın 

Eldən köçüb getmisiz, 
Evləriniz boş qalıb. 
Divarlardan laybalay 
Suvaq qopub, daş qalıb. 

Bircə dəfə qapınız, 
Pəncərəniz açılınır. 
Otaqların içinə 
Nurlu şəfəq saçılmır. 

Oğulsuz, qızsız qalıb 
Bütün qapı-bacanız. 
Hanı sizin körpəniz, 
Hanı sizin qocanız? 



Dədə-baba yurdunu 
Unutmusuz, atmısız. 
Elə bil ki dəryanın 
Dibindəcə batmısız. 

Ocağınız, odunuz, 
Çırağınız sönübdü. 
Bağ-bağçanız quruyub, 
Səhralara dönübdü... 

Yaylaqlardan kəsilib 
Ayağınız, iziniz. 

Hanı qoyun-quzulu 
Arxacınız, küzünüz? 

Yolunuzu gözləyir 
Hər gün doğma elimiz. 

Axı burda-bu eldə 
Dəfn olunub ölümüz... 

Kəndimizə qaydın, 

Könlüm gülsün, siz ALLAH! 
Dədə-baba yurdunuz 
Qibləgahdır, qibləgah! 

Qardaş 

Zamanın hökmünə fikir vermədim, 
Min yol qan çiləndi üzümə, qardaş. 
Daşdan daşa dəydim, yerə çaxıldım, 
Heç dönüb baxmadın izimə, qardaş. 



Çalışdım, gecəni qatdım gündüzə, 
İşlədim, tər tökdüm, girmədim gözə. 
Qələmim ox oldu, sözlərim nizə- 
Sancıldı qəlbimə, gözümə, qardaş. 

Solğun çiçək kimi bət -bənizim var, 
Qanlı göz yaşımdan bir dənizim var. 
Qılıncdan kəsərli iti sözüm var - 
Yoxdur qiymət verən sözümə, qardaş. 

Dözər Əbdüləhəd çətində, darda, 
Harda haqsızlıq var, mən ollam orda. 
Dünyanın dərdini çəkirəm burda - 
Öz dərdim bəs etmir özümə, qardaş. 



AXTAR BABALARI... 

XATİRƏLƏRDƏ YAŞAYAN BABAM 

Laçın rayonunun Kəlbəcər dağlarına qovuşan Şəlvə dərəsinin yay- 
laqlarında (Arxud, Dəlidağ, Xəlifəli yalı, Nərdivan, Qaraqaya, Bor-Bor, 
Qızıllı və s.) yaylayan aran rayonlarının - Ağcabədi, Ağdam, Beyləqan, 
Cəbrayılın saysız-hesabsız boz sürüləri artıq arana dönmüş, haylı-küylü 
dağlar sanki yasa batmışdı. Mıxtökəni, Haçayalı, Çalbayırı qar örtmüş, 
Dəmirçi qayası başına ağ papaq qoymuş, Laçıngüney elə bil çiyninə ağ 
yaylıq sərmişdi. Səhər-səhər Qıraqgüneydən bir neçə canavar Qaraçıya 
aşmış, Əhmədalıda, Uluxanda otlayan atlar kişnəşərək qapıya qədər qaç- 
mışdı. Bu səs-küydən bütün canlılar yuxudan ayılmış, armudun kovu- 
şunda yatan dovşan da qaçıb özünü Çökəyin dərəsinə atmışdı. Zığ-zığın 
zığıltısı Xanlar əminin dərəsini götürmüş, Qaratoyuq Zahman əzgilə sı- 
ğınmışdı. Qışın zəhmindən Şəlvə dərəsinin bağları, meşələri yaşıl libasını 
soyunmuş, qızıl yarpaqlar yeri sırınmamış yorğan kimi örtmüşdü. Alma, 
armud, əzgil (qış növləri) meyvələri hələ də ağacların budağını əyirdi. 
Bütün köçəri quşlar uçub getmiş, boz sərçələr isə babamın topladığı odu- 
nun üstündə sazaqdan büzüşərək cippildəşirdilər. Bəlkə də bala sərçələr 
analarından baharın nə vaxt gələcəyini soruşurdular. Bu zaman İmanlar 

kəndində, Daşdəmir kişinin həyətində həmin səhnəni seyr edən 10 yaşlı 
bir uşaq da o quşlarla bahəm yazın gəlişini gözləyirdi. 

Xatirimdədir, 1974-cü ilin payızı idi. Mən 4-cü sinifdə oxuyurdum. 
Atamgil mal-qaranı qışdan çıxarmaq üçün köçüb arana - Qarabağa get- 
mişdilər. Məni də məktəbdən ayırmamaq üçün Daşdəmir babamgildə (o, 
mənim ana babam idi) qoymuşdular. 

Böyük Vətən Müharibəsi veteranı olan Daşdəmir kişi hündürboy, 
enlikürək, çox qüvvətli bir kişi idi. Şəlvə dərəsində ona “Nər Daşdəmir” 
deyərdilər. 

Daşdəmir babam mülayim təbiətli, zəhmətkeş və çox mehriban bir 
adam idi. Əsasən, fərdi təsərrüfatı ilə məşğul olardı. 15-ə qədər iribuy- 
nuzlu mal-qarası, 50- yə qədər doğar qoyunu, camışı və atı vardı. Babam 
bu mal-qaranı qışda yemləmək üçün yay aylarında təbii otdan biçib 
böyük tayalar uçaltmışdı. Malların və qoyunların ayrı-ayrılıqda tövlələri 
var idi. Babama o vaxt təsərrüfatın saxlanmasında, əsasən, Möhbalı da- 
yım kömək edərdi. Mahir dayımla mənə də kiçik bir iş ayırmışdı. Axşam- 
lar quzuları əmizdirmək üçün analarının yanma buraxar, sonra onları 
tutub öz yerlərinə qatardıq. 

Babamın 6 oğlu, 3 qızı var idi: Baxış dayım və anam Həyat müha- 
ribədən (1941-1945) qabaq, Sayad, Hümbət, Bəsti, Füzuli, Qədim, Möh- 
balı və Mahir isə müharibədən sonra anadan olmuşdular. 

Babam oğlanlarını oxutmuşdu: Baxış dayım və Hümbət dayım Xalq 
Təsərrüfatı İnstitutunu (İqtisadiyyat Universiteti) bitirmişdilər. Baxış 
dayım rayonda MTS-in, Hümbət dayım isə təhsil şöbəsinin baş mühasibi 
vəzifəsində işləyirdilər. Hər ikisi ailəli idi. Sayad xalam və Bəsti xalam 
da ailə qurub ayrı yaşayırdılar. Füzuli dayım Ticarət Texnikumunu bitirib 
hərbi xidmətə getmişdi. Qədim dayım Naxçıvan Pedaqoji İnstitutunda 
oxuyurdu. Möhbalı dayım Şəlvə kənd 8 illik məktəbinin 7-ci, Mahirlə 
(onu indi də adı ilə çağırıram - həmyaşıdıq) mən isə 4-cü sinifdə oxuyur- 
duq. 

Babam tez-tez bizə deyərdi: “Fizula (Füzuliyə) məktub yazın”. Biz 
bir neçə cümlə yazar, sözümüz tükənəndə soruşardıq: nə yazaq? O 
deyərdi: ”Mənim adımdan yazın ki, arxayın ol, yaxşı xidmət elə, istədiyin 
qızı da xidmətdən qayıdan kimi sənə alejəm.” 

Füzuli dayım babamın Tərtər rayonunda yaşayan əmisi qızı İmarat 
xalanın Xalq Təsərrüfatı İnstitutunda oxuyan Elza adında qızı ilə Bakıda 
əhdi-peyman bağlamışdı, bu da babamın lap ürəyincə olmuşdu. 

Füzuli dayım əsgərlikdə Şəlvəli Qələndər kişinin (çox hörmətli, 
tanınmış bir şəxs olub) oğlu Qəmbərlə (hal-hazırda təqaüddə olan polis 

polkovnikidi) bir yerdə xidmət edirdilər. Arabir Qəmbərə deyirmiş ki, 
Qağama (atama) yaz ki, istədiyim qızı mənə alsın. Özü utandığından 
yaza bilmirmiş. Qəmbər gözünə döndüyüm də götürüb babama belə bir 
müxtəsər məktub yazmışdı: 

Qoymur gələm ətə-qana, 

Füzul məni yığıb cana. 

Hey deyir ki, yaz Qağama 
Mənim də nişan vaxtımdı. 

Mahirlə mən qışın uzun gecələrində babamı rahat buraxmazdıq, 
ondan həm öz sözlərimizin rusca tərcüməsini soruşar, həm də müha- 
ribədən danışmasını xahiş edərdik. O, müharibənin törətdiyi dəhşətli fə- 
lakətlərdən, sutkalarla ac-susuz qaldıqlarından, gölməçələrdən su içmələ- 
rindən danışardı. Babam müharibədə bir çox igidliklər göstərmişdi. An- 
caq özünü tərifləməyi heç xoşlamazdı. Züleyxa nənəm (Allah ona rəhmət 
eləsin, Seyid Züleyxa deyərdilər) danışırdı ki, babamın müharibədə gös- 
tərdiyi igidliyə görə dövlət tərəfindən ailəsinə təşəkkür edilmiş və maddi 
yardım göstərilmişdi. O, müharibədə üç dəfə yaralanmışdı. Onun igidlik- 
lərindən biri də belə olmuşdu: 

“Sovet kəşfiyyatçıları faşistlərin nəzarət etdiyi ərazidə olarkən iki 
nəfərin motosikletlə gəldiyini görürlər. Komandir deyir ki, onları diri tut- 
maq lazımdır. Ancaq heç kim faşistlərin qabağına silahsız çıxmağa cürət 
etmir. Aralarında çox az məsafə qalanda Daşdəmir gözlənilmədən əllərini 
yuxarı qaldıraraq onların “görüşünə” tələsir. Bir anın içində nə baş ver- 
diyini anlamayan faşistlər nə ötüb keçməyə, nə də dayanmağa macal ta- 
pırlar. Fürsəti əldən verməyən Daşdəmir bir göz qırpımında qabaqda 
oturanın alnından elə bir yumruq zərbəsi vurur ki, zərbə alanın başı ar- 
xadakını da yerə sərir. Bizimkilər tökülüb onları tutmaq istəyirlər, ancaq 
məlum olur ki, faşistlərdən biri ölmüş, ikincisi isə bayılıb özündən 
getmişdir. Özündən gedəni hərbi hissəyə aparırlar. Bu hadisə ilə əlaqədar 
hərbi hissənin komandiri Daşdəmirdən hansı arzusunun olduğunu so- 
ruşur, o isə ailəsindən bir xəbər gətirilməsini istəyir. Axı o iki körpə qo- 
yub gəlmişdi.” 

Dövlətin göndərdiyi nümayəndələrin kənd camaatı arasında danış- 
dığı bu hadisə bütün Şəlvə dərəsinə yayılmışdı. 

El şairi Vahid Məmmədov “Bura Şəlvə dərəsidi” şeirində bu epi- 
zodu belə xatırladır: 

Güc çatarını Daşdəmirə? - 
Döyüşlərdə dönüb şirə. 

İki faşist birdən-birə, 

Vurub yerə sərəsidi, 

Bura Şəlvə dərəsidi. 

Müharibədən qayıdandan bir il sonra Nərdivanda (meşəli, qayalı 
sərt bir dağ yolu) bir ayı ilə rastlaşır. Çala bir yerdə dayanan ayı onu 
görən kimi üstünə hücum edir. Babam böyük bir qaya götürüb ayını 
vurur. Ayı yumalanıb çalaya düşür, qalxıb yenidən hücum etsə də, babam 
onu yenə vurur. Bu hal 3-4 dəfə təkrar olunur. Ayı artıq ayağa qalxa 
bilmir. Babam yaxınlaşıb bir odun parçasını onun ağzına salır, ayı hirslə 
odunu çeynədiyi vaxt başını kəsir. Bu səs-küyə yaxınlıqda heyvan otaran 
şəlvəli Xıdır-Qədir qardaşlarından biri də gəlib çıxır. Köməkləşərək 
ayının dərisini soyur, ətini ata yükləyib Nərdivanda, Qara qayada, 
Aydının gərdənində yaylayan Şəlvə-İmanlar camaatına paylayırlar. 

Daşdəmir babam elini-obasını sevən bir adam idi. Həmişə haqlının 
tərəfini saxlayar, ədalətsizliyə yol verməzdi. 

Bir gün kənddə iki nəfər dalaşırmış. Onların biri də yaxın qohum 
imiş. Daşdəmiri haraylayırlar ki, gəlib qohumunun üstündən gəlsin, 
ancaq o gəlib dalaşanları aralayır və deyir: ”Ə, ... mən bunun hansını 
vurum?.” 

Daşdəmir babamı nəinki kənddə, bütün Şəlvə dərəsində sevirdilər. 
Ondan söhbət düşəndə indi də deyirlər: - Əşi,., o, nər idi. Bir yumruğa iki 
faşist öldümüşdü. 

Babamın böyük oğul nəvəsi Müşfiq Qədimov da onun yolunu ge- 
dərək erməni daşnakları torpaqlarımıza göz dikdiyi vaxtdan Laçın rayon 
Daxili İşlər Şöbəsinin sıralarında atəşkəs elan 
edilənədək ön cəbhədə düşmənlərə qarşı vuruş- 
muşdur. Baş leytenant bu gün də dövlətimizin 
xidmətindədir. O, ötən il xəstələnib başından 
əməliyyat olunmuşdu, vəziyyəti yaxşı deyildi. 

Ondan soruşdum ki, yəqin təqaüdə çıxarsan. O 
isə: - ”Heç vaxt... Qələbədən sonra!” - deyə 
babamın müharibədən qayıtdığı vaxtı xatırlatdı. 

Dilafət RƏSULOV 

YADDAŞ 

40 İLDƏN SONRA 

Jurnalımızın rayonlarda yayımı ilə əlaqədar “Azərmətbuatyayımı” 
Açıq Səhmdar Cəmiyyətinin ofisinə getmişdim. Təbii ki, jurnalın bir nüs- 
xəsini də özümlə aparmışdım. Məni çox səmimiyyətlə qəbul edən “Azər- 
mətbuatyayımı” ASC-nin sədr müavini İlham Ələsgərov lazım olan sə- 
nədlərin siyahısını verdi. 

İki gündən sonra İlham müəllimlə yenidən görüşəndə artıq jurnal 
haqqında xeyli məlumatlı idi. Doğrusu, onun jurnalımıza kifayət qədər 
diqqət ayırmasından olduqca məmnun qalmışdım. Hətta jurnalda gedən 
bəzi yazılar, oxşar toponimlər, tarixi şəxsiyyətlər barədə aramızda müəy- 
yən fikir mübadiləsi də oldu. O 20 ilə yaxındır ki, burada çalışan 
həmyerlimiz, İsa müəllimin oğlu Nəriman Zeynallını da çağırdı. Söz- 
sözü çəkdi. Söhbətimizin səmti ayrı-ayrı istiqamətlərə yönəldi. İlham 
müəllimin Şərur rayonundan olduğunu öyrənəndə Rəhim Nəcəfovu 
tanıyıb-tanımadığını soruşdum. Bildirdim ki, Rəhim müəllim 1970-1971- 
ci illərdə Şəlvə kənd 8 illik məktəbində mənə riyaziyyatdan dərs deyib və 
böyük oğlu Yusiflə bir sinifdə oxumuşam. O, Rəhim müəllimi yaxşı 
tanıdığını, Yusifdən kiçik oğlu Canpoladla sinif yoldaşı olduğunu dedi və 
ona zəng vurdu. Canpoladın uşaqlıq yaddaşını bir az silkələyib Yusifin 
telefon nömrəsini aldı. Həmin gün Yusifin telefonuna zəng çatmasa da, 
ertəsi gün zəngləşib görüşdük. 40 ildən sonra baş tutan bu görüşün 
təəssüratlarını təsvir etməkdə acizəm. Səs başqa, görkəm başqa, saç 
seyrəlib, saqqal ağarıb. 40 illik zaman məsafəsinin o üzündə saf uşaqlıq 
xatirələri, bu üzündə isə həyatın sərt üzü, keşməkeşli ömür yolu. Hələlik 
yaddaşımızın dərin qatlarında uyuyan xatirələri oyatmaqla məşğuluq. 

Yusifin 40 ildir əzizləyə- 
əzizləyə saxladığı bu fotoda mən 
yoxam. Amma uşaqlıq dostlarım 
var, Məmməd müəllim var. Təəssüf 
ki, şəkildəki uşaqların kimliyini 
dəqiqləşdirməkdə çətinlik çəkirəm. 
Görünür, yaddaşımızın yaxın keç- 
mişə aid hissəsinin tozunu vaxtında 
silməmişik. Ötən illəri geri qay- 
tarmağın mümkünsüzlüyünü başa 
düşsək də, yaddaşımızı daim təzələmək ağlımıza gəlməyib. Unutmuşuq 
ki, elə yaddaş da dəmir kimidir, işlətmədikcə pas atır, korşalır. 

Arif KAMRANOĞLU 

DİSSİDENT ƏDƏBİYYATI 



Rəhim ARAZİ 

Nəcəfov Rəhim Cəfər oğlu (Arazi) 1928-ci il- 
də Şərur rayonunun Alışar kəndində anadan olmuş- 
dur. 1950-ci ildə Azərbaycan Sənaye İnstitutunun 
III kurs tələbəsi olarkən siyasi fəaliyyətinə və ailəsi 
(anası, qardaşı və bacıları) ilə birlikdə Cənubi 
Azərbaycana mühacirət etmək cəhdinə görə həbs 
olunmuş, 25 il müddətinə azadlıqdan məhrum edil- 
mişdir. 1957-ci ilə qədər Komi MSSR-da siyasi 
dustaqlar üçün həbs düşərgələrində saxlanılmışdır. 

Amnistiyaya görə həbsdən vaxtından əvvəl azad olunduqdan sonra 
ailəsini dolandırmaq üçün uzun müddət fəhlə, gözətçi, kankan işləmişdir. 

1967-cü ildən ömrünün sonuna kimi müxtəlif məktəblərdə riyaziy- 
yatdan dərs demişdir. 1982-ci ildə doğma kəndində vəfat etmişdir. Siyasi 
və lirik şeirlərdən, kiçik poemalardan ibarət 4 dəftəri qalmışdır. 

Oğlu Yusif Nəcəfov atasının məhbəs şeirlərini çap üçün hazırlasa 
da, onlardan yalnız bir neçəsi “Ulus” və “Hürriyyət” qəzetlərində işıq üzü 
görmüşdür. 

Sabiq SSRİ-nin bir sıra dissidentləri ilə tanışlığı olan, Azərbaycan 
SSR məmurları tərəfindən təqib edilən, xalq tərəfindən həm anlaşılan, 
həm də anlaşılmayan Rəhim Arazi fərd kimi (əslində xalqı ilə birlikdə) 
faciəli bir ömür yaşamışdır. O, Azərbaycanda bu gün də mövcudluğunu 
davam etdirən saray psevdokulturasının (saxta mədəniyyətinin) kəskin və 
barışmaz əleyhdarı olmuşdur. Mahiyyəti nisbətən asan başa düşülən 
şeirlərini yeni nəsil oxucularının öhdəsinə buraxırıq. Qoy şeirləri müəllif 
haqqında danışsın. 




Ayrılıq 

Silah qabağında qolları bağlı 
İlk dəfə qürbətə yollanan zaman, 
Dedilər görməzsən bizləri bir də 
Dalğalı Arazla qocaman duman. 



Gəldi xışıldayan otlardan bu səs: 
-Erkən gəncliyini puç edər məhbəs 
Kremlin despotu tikdirən qəfəs 
Uçar boyanmasa insan qanından.” 



Kəndimin kədərli yaraşıqları 
Dedi: “Quc gülləri, sarmaşıqları.” 
Söylədi: “Öpginən son işıqları”- 
Sübhün qucağında gülümsəyən dan! 



Çiçək pıçıldadı: “Kim ki əyilməz 
Getdiyi sürgündən geriyə gəlməz. 
Süngü səltənəti yaşaya bilməz, 
Milyon həyatları udmasa zindan.” 

Söylədi: “İçməsə cavanlar qanı 
Moskva şahının tez çıxar canı. 

Ona hər gün lazım insan qurbanı...” 
Sözün bitirməmiş hönkürdü çoban... 

Hər yandan eşitdim xışıltı, səda: 

- Qanlı diktatora gedirsən fəda. 

Son dəfə Arazla elə əlvida, 

Ölüm müsafiri bir anlıq mehman.” 

Dedim: “Mən ölməmiş qazıb gorunu, 
Tarix göməcəkdir diktatorunu. 

Ölsəm də ər yurdum dərk etsin bunu, 
Tamam bolşevizmi dəfn edər dövran. 

Yollarda dolaşır gözün, Arazi, 
Qismən doğrulubdur, sözün, Arazi. 
Sönməz köksündəki közün, Arazi, 
Dönərsən yurduna ağsaçlı cavan.” 

7 noyabr 1954-cü il 

Əlvida 

(İxtisarla) 

Ayırdılar, bir də görəm-görməyəm, 
Təbiətin səxavəti, əlvida. 

Yurdum, evim, yarım qalır yadlara, 
Nakam gənclik məhəbbəti, əlvida. 

Əriklikdə oxuduqca “Ay nadan”, 
Damarımda eşqin qanın qaynadan, 
Gəncliyimi təməlindən oynadan 
Türk qızının məlahəti, əlvida. 

Salamat qal, ey gəncliyin çiçəyi, 

Məst eləmə şuxluğunla ürəyi. 

Əfsus, pozar zəmanənin kötəyi, - 
Duyğuların bəkarəti, əlvida. 



Çoban qardaş, gəl hönkürtmə tütəyi, 
Xoşlamıram bu gün qəmi, gileyi. 

Özü yatır, yaddan umur köməyi, 
Şərqin qədim cəhaləti, əlvida. 

Sağlıqla qal, cocuqların yoldaşı, 

Nə versən ver, təkcə vermə göz yaşı. 
Acizliklə murdarlama yaddaşı, 

Mərd qarşıla dərd-möhnəti, əlvida. 

Ömrü boyu ac-yalavac yaşayan, 

Əl əməyin yad anbara daşıyan. 
Tərlədikcə peysərini qaşıyan 
Kəndlilərin məşəqqəti, əlvida. 

Gözlərini qəzəb qanı bürüyən, 
Məhbəslərdə izsiz-tozsuz çürüyən. 
Diz çökmədən, əyilmədən əriyən 
Dustaqların mətanəti, əlvida. 

Məruz qaldım yara üstdən yaraya, 
Qürbət eldə kim dərdimə yarıya? 
Bəbəyimdə hər rəng dönər qaraya, 

Ey ağlınım zəmanəti, əlvida. 

Pulsuz, malsız bir tacirəm, a yurdum, 
Əsir, girov, mühacirəm, a yurdum. 
Çox halqalı bərk zəncirəm, a yurdum, 
Pas yeyərsə dəyanəti, əlvida. 

Əzmim düşər boran-çənə, pozulmaz, 
Ölləm, ancaq əhdim yenə pozulmaz. 
Döyülməklə qartal dönüb qaz olmaz. 
Yalnız qartal ətaləti, əlvida. 

Adəm oğlu acizlikdən usansın, 

Ər millətlər köləlikdən utansın. 

Ey Arazi, nərən ərşə dayansın, 
Mütiliyin xəcaləti, əlvida! 

7 mart 1951-ci il, 
Uxta həbs düşərgəsi, Komi 

Mütəllim HƏSƏNOV 



KEFDƏN GƏLMƏMİŞƏM 
BU ŞƏHƏRƏ MƏN 



1993-cü il dekabrın 12-də tramvayla evə 
gəlirdim. Bir neçə qadının məcburi köçkünlərin 
və qaçqınların qarasınca danışdığının şahidi 
oldum. İçim odlandı. Bir söz deyə bilmədim. 
Amma nəticədə bu şeir yarandı. 




Yurdum talan olub, evim dağılıb, 
Sığınmışam acı bir qəhərə mən. 
Dağlara güvənən kənddən ayrılıb, 
Kefdən gəlməmişəm bu şəhərə mən. 

Günahkar bilinmir hələ də kimdi, 
Həyatda qismətim kədərdi, qəmdi. 
Bir gözüm güləndə, o biri nəmdi, 
Kefdən gəlməmişəm bu şəhərə mən. 

Dünya dövlətləri eşitmir bizi, 

Alırlar qumaşı, verirlər bezi. 
Yanğımı söndünnəz Xəzər dənizi, 
Kefdən gəlməmişəm bu şəhərə mən. 

Mən də ev-eşikli, obalı idim, 

Yer dar edən oldum, indi nə edim. 
Yollarım bağlıdır, de, hara gedim? - 
Kefdən gəlməmişəm bu şəhərə mən. 

Görüm erməninin qırılsın beli, 
Üstümə əsdirdi bu qara yeli. 

Tənəli söz deyib etməyin dəli, 
Kefdən gəlməmişəm bu şəhərə mən. 

AQİLLƏR DEYİB Kİ... 

“HƏDİYYƏLƏRİN ƏN YAXŞISI 
HİKMƏTLİ KƏLAMLARDIR” 

Beş şey yaxşıdır, hər adamda ola: elm, ədalət, səxavət, səbr, həya. 
Elm alimlərdə, ədalət hakimlərdə, səxavət varlılarda, səbr yoxsullarda, 
həya qız-gəlinlərdə. Elmsiz adam tavansız ev kimidir. Ədalətsiz hakim 
susuz arx ki midir. Səxavətsiz varlı meyvəsiz ağac kimidir. Səbirsiz yox- 
sul işıqsız lampa kimidir. Həyası olmayan qız-gəlin duzsuz təam kimidir. 

İnsanın boynunda beş haqq var: salamın cavabını almaq, çağırışa 
getmək, qonşuluqda sülh etmək, xəstəyə baş çəkmək, dəfndə iştirak et- 
mək. 

Elm beş şeydə cəmləşir: çox sual etmək, çox məşğul olmaq, pak iş- 
lər görmək, dahilərə xidmət etmək və səbr. 

Beş şey böyük nemətdir: can sağlığı, əmin-amanlıq, ruzi bolluğu, 
müvafiq munis, yaxşı övlad. 

Beş şey insan üçün sirdir: qiyamət nə vaxt olar, nə vaxt yağış yağar, 
hamilə qadının qız və ya oğlan doğması, sabah nə kəsb edər, insanın nə 
vaxt ölməyi. 

Xeyirli meyvə beşdir: nar, alma, heyva, üzüm, tər xurma. 

Beş şey qəbahətdir: qoca adamın eşqə düşməsi, hökmdarın hiddət- 
lənməsi, şərəfli adamın yalan danışması, dövlətlinin xəsisliyi, alimin 
tamahkarlığı. 

Beş şeyin müştərisi beş nəfərdir: zülmün müştərisi padşahlar, tə- 
kəbbürün müştərisi obalarda tək yaşayanlar, həsədin müştərisi alimlər, 
xəyanətin müştərisi tacirlər, hiylənin müştərisi pis qadınlardır. 

Beş şeyi öldürmək günahdır: meymunu, dəvəquşunu, şanapipiyi, 
bal arısını, qarışqanı. 

Beş şeyi öldürmək günah deyil: qarğanı, canavarı, əqrəbi, ilanı və 
quduz iti. 

Ənuşiravanın xəzinəsindən tapılan bir lövhədə beş sətir yazılıbmış: 
“Hər kimin dostu yoxdur, ünsiyyəti yoxdur. Hər kimin eli yoxdur, arxası 
yoxdur. Hər kimin qadını yoxdur, eyş-işrəti yoxdur. Hər kimin malı yox- 
dur, cəlalı yoxdur. Hər kimin bu şeyləri yoxdur, qəm-qüssəsi yoxdur”. 

İmamverdi DAĞLAROĞLU 

İsmayılov İmamverdi Əli oğlu 1949-cu ildə 
Laçın rayonunun İmanlar kəndində anadan olub. 
Ağdam Kənd Təsərrüfatı Texnikumunun meşəçilik 
şöbəsini bitirərək uzun illər meşə təsərrüfatında ça- 
lışıb. İşi ilə əlaqədar Laçın rayonunun bütün kənd- 
lərini qarış-qarış gəzib. Hələ orta məktəbdə oxuyar- 
kən poeziyaya böyük həvəs göstərən İmamverdi 
şairlik iddiasında olmasa da, hisslərini, duyğularını 
şeirə çevirib. Qaçqınlıqdan sonra Mingəçevir, Yev- 
lax ərazisində məskunlaşıb. Bir neçə şeiri “Kür” 
qəzetində dərc edilib. 




POEZİYA 



BU DÜNYANIN QEYLÜ-QALLI DƏRDİ VAR 

Gəl sənə söyləyim, ay Yetim Eyvaz, 

Bu dünyanın qeylü-qallı dərdi var. 

Kimi layla çalır, kimi telli saz, 

Demə təkcə ləzzəti var, keyfi var, 

Bu dünyanın qeylü-qallı dərdi var. 



Qaçqın gənclər tanıyırım kəndini, 
Babasının, nənəsinin qəbrini? 
Allah kəssin bu millətin səbrini, 
İşğal altda şəhəri var, kəndi var, 
Bu dünyanın qeylü-qallı dərdi var. 



Od tutursan, alışırsan neyləyim? - 
Heç mənim də az olmayıb gileyim. 
Elə iş var, tutur ona gülməyim, 
Sevinməyin, qəmlənməyin şərti var, 
Bu dünyanın qeylü-qallı dərdi var. 

İstəmirəm açıb tökəm sandığı, 

Baş kəsməkçün əkiblənni pambığı? 
Güc yetmədi qorumağa torpağı, 
Yekə-yekə danışmağın həddi var, 
Bu dünyanın qeylü-qallı dərdi var. 

Dağlaroğlu, yer-göy mənə qor olub. 

Bu xalq daha “haqq” deməkdən yorulub. 
Sağdan, soldan, gah arxadan vurulub, 
Amma yenə əyilməyən qəddi var, 

Bu dünyanın qeylü-qallı dərdi var. 



MƏHƏBBƏT, OXUMA “LAÇINIM MƏNİM” 

Yuxaldım, gözlərim yaş ilə doldu, 

Lalələr, nərgizlər nə erkən soldu. 

O dilbər guşələr gör kimə qaldı, 

Necoldu Laçınım, Laçınım mənim? 
Məhəbbət, oxuma “Laçınım mənim!” 

Qıy çəkər qartallar, səslənər dağlar, 

İldırım şaqqıldar, kükrəyər çaylar. 

Zirvə bir-birini haylar, haraylar, 

Necoldu Laçınım, Laçınım mənim? 
Məhəbbət, oxuma “Laçınım mənim!” 

Oxumur qayada xınalı kəklik, 

Bəzəmir meşəni qaragöz əlik. 

Kəndlər viran olub, dağılıb bəylik, 

Necoldu Laçınım, Laçınım mənim? 
Məhəbbət, oxuma “Laçınım mənim!” 

Ürpəşir bədənim, titrəyir əlim, 

Hansı qələbəylə həvəsə gəlim? 

Kədərə bürünüb aylarım, ilim, 

Necoldu Laçınım, Laçınım mənim? 
Məhəbbət, oxuma “Laçınım mənim!” 

Oxu “Çahargah”ı, oxu “Segah”ı, 

Bir yerdə çağıraq o tək Allahı. 

Açılsın yurdumun gözəl sabahı, 

Necoldu Laçınım, Laçınım mənim? 
Məhəbbət, oxuma “Laçınım mənim!” 

UNUTMA! 

Laçın rayonu 18 may 1992-ci ildə erməni təcavüzkarları tərəfindən 
işğal edilib. 

İşğal nəticəsində Laçın şəhərində, Qayğı qəsəbəsində və 125 
kənddə olan 13845 fərdi yaşayış evi, 48 sənaye, 63 kənd təsərrüfatı 
obyekti, 217 mədəni-maarif, 101 məktəb, 5 məktəbdənkənar, 3 məktə- 
bəqədər müəssisə, 142 səhiyyə, 460 ticarət obyekti itirilmişdir. 

Qarabağ müharibəsində 333 nəfər şəhid, 225 nəfər əlil olmuş, 33 
nəfər hər iki valideynini itinniş, 5 nəfər Azərbaycanın Milli Qəhrəmanı 
adma layiq görülmüşdür. 

Laçın rayonu işğal edildikdən sonra rayonun 58299 nəfər əhalisi 
respublikanın 59 rayon və şəhərində müvəqqəti məskunlaşmışdır. 









Klin! II 'l 




тштшвш 




швшшшттш 


.47 .+ 7 - 1 . 8 . 05^92 , 


5.Kəlbəc*r :: 


— ИММИШАјјДМ 


ШШЕ1 




ИИШДИ i 






\,ЛВШЛ993 






10. Qubadlı 


Л^0^Т.08.1993 


ll.Zənpilan 


i u m ı w 



63 










Laçın yurdu - №3(3), 2011 



Laçın yurdu, №3(3), 2011 



Bakı, “Elm və təhsil”, 2011. - 64 səh. 



Dərgidə www.az.wikipedia.org 
saytının materiallarından da istifadə olunmuşdur. 



“Elm və təhsil” nəşriyyatının direktoru: 
professor Nadir MƏMMƏDLİ 
Kompüter və dizayn: Araz YAQUBOGLU 
Korrektor: Elnur İRƏVANLI 
Operator: Cəlal ARİFOĞLU 



Yığılmağa verilmişdir: 01.10.2011 
Çapa imzalanmışdır: 25.10.2011 
Şərti çap vərəqi: 4. Sifariş №327 
Kağız formatı:70xl00, 1/16. 

Tiraj: 500, Qiyməti: 2 AZN 



Dərgi “Elm və təhsil” nəşriyyat-poliqrafiya müəssisəsində 
hazır diapozitivlərdən çap olunmuşdur. 

E-mail: elm_ve_tehsil@box.az 

Tel: (+99412) 497-16-32, (+99450) 311-41-89 

Ünvan: Bakı, İçərişəhər, 3-cü Maqomayev döngəsi 8/4 



64 






